

फुलवाड़ी

भाग-५

पाँचम कक्षाक मैथिली-भाषाक पाठ्य पुस्तक

(एस० सी० ई० आर० टी०, बिहार, पटना द्वारा विकसित)

बिहार स्टेट टेक्स्टबुक पब्लिशिंग कार्पोरेशन लिमिटेड, पटना द्वारा प्रकाशित ।

दिशा-बोध-सह-पाठ्यपुस्तक विकास समन्वय समिति

- श्री राजेश भूषण, राज्य परियोजना निदेशक, बिहार शिक्षा परियोजना परिषद्, पटना ।
- श्री हसन वारिस, निदेशक, एस. सी. ई. आर टी., बिहार, पटना ।
- श्री राम शरणागत सिंह, संयुक्त निदेशक सह विशेष कार्यक्रम पदाधिकारी, बी. एस. टी. बी. पी. सी. लिं, पटना ।
- श्री रामसागर सिंह, कार्यक्रम पदाधिकारी, बिहार शिक्षा परियोजना परिषद्, पटना ।
- श्री अजित कुमार, सहायक निदेशक, प्राथमिक शिक्षा, बिहार, पटना ।
- डॉ० सैयद अब्दुल मोइन, विभागाध्यक्ष, एस. सी. ई. आर टी., पटना ।
- डॉ० श्वेता सांडिल्य, शिक्षा विशेषज्ञ, यूनिसेफ, पटना ।
- डॉ० ज्ञानदेव मणि त्रिपाठी, प्राचार्य, टी. आई. एच. एस., पटना ।

◆◆◆

लेखक सदस्य

1. डॉ० अरुण कुमार झा, 'व्याख्याता',
राजकीय कन्या उच्च माध्यमिक विद्यालय,
पटना सिटी, पटना-7
2. डॉ० राज कुमार झा, 'व्याख्याता',
राजकीय बालक उच्च माध्यमिक विद्यालय,
पटना सिटी, पटना-8
3. श्री कृष्णदेव झा
'स. शि.', ३० म० विद्यालय, सहोड़ा,
हायाघाट, दरभंगा ।
4. डॉ० उपेन्द्र कुमार,
'सहायक शिक्षक'
+२ उच्च विद्यालय, जयनगर, मधुबनी ।

समीक्षक

1. डॉ० लेखनाथ मिश्र, 'पूर्व विश्वविद्यालय प्राचार्य एवं अध्यक्ष', मैथिली विभाग,
पटना विश्वविद्यालय, पटना ।
2. डॉ० इन्द्रकान्त झा, 'पूर्व विश्वविद्यालय प्राचार्य एवं अध्यक्ष', मैथिली विभाग,
पटना विश्वविद्यालय, पटना ।

समन्वयक

- डॉ० अर्चना, व्याख्याता, एस. सी. ई. आर. टी., बिहार, पटना ।

आभार : यूनिसेफ बिहार

शब्द संयोजन : सूष्टि ऑफसेट प्रिंटर्स, अशोक राजपथ, पटना

(AII)

(A)

፩፭፻፭፪

विषय सूची

<u>क्रमांक</u>	<u>पाठ</u>	<u>उच्चाकार</u>	<u>पृष्ठ सं.</u>
1.	“कर्तव्याकर्तव्य” (पद्य)	- सीताराम झा	01-03
2.	मधुर सत्य (गद्य)	- हरिमोहन झा	04-09
3.	“स्वदेश” (पद्य)	- सुरेन्द्र झा ‘सुमन’	10-13
4.	म० म० डॉ० सर गंगानाथ झा (गद्य)	- ताराकान्त मिश्र	14-22
5.	“पुनि-पुनि ई पन्द्रह अगस्त हो” (पद्य)	- भीमनाथ झा	23-27
6.	घोषन्त विद्या लपटन्त जोर (गद्य)	- रामदेव झा	28-34
7.	“भारत-भवानी (पद्य)	- कमलाकान्त झा	35-38
8.	खेल कूदक महत्व (गद्य)	- उपेन्द्र दोषी	39-45
9.	“नीति-पद” (पद्य)	- उदय चन्द्र झा ‘विनोद’	46-48
10.	सिनेहिया (गद्य)	- प्रदीप बिहारी	49-57
11.	“बाढ़ि” (पद्य)	- तारानन्द वियोगी	58-61
12.	कम्प्यूटर (गद्य)	- अभिषेक	62-67

मात्र बढ़बाक लेल

13.	“चल चल दइया मिथिला चल” (पद्य)	- महाकान्त ठाकुर	68-68
14.	बिलाड़िक काटल बाट (गद्य)	- ऋषि वशिष्ठ	69-71

◆◆◆

1. कर्तव्याकर्तव्य

मातृ देवो भव, पितृ देवो भव आ राम-लक्ष्मणादिक भ्रातु स्नेहक आदर्श परम्पराके सकल संसारमे सभ क्यो जनैत छथि । जे एहि मार्गसँ भटकैत छथि, से चाहे कतबो शक्तिमान आ गुणवान किएक ने रहथु हुनकर जीवन नरक समान भड जाइत छनि । तै मनुष्यकैं अपन कर्तव्याकर्तव्य (कर्तव्य+अकर्तव्य) पर ध्यान देव अति आवश्यक अछि । कवि एहि आदर्श आ प्रेरणादायक परम्पराक दृष्टान्त अपन कवितामे बहुत सुन्दर ढँगसँ देलनि अछि ।

भाइक संग विरोध सँ होइछ कुफल नितान्त ।
ई पुरान-इतिहास मे अछि प्रसिद्ध दृष्टान्त ॥
अछि प्रसिद्ध दृष्टान्त बालि रावन आ कौरव ।
बन्धु विरोधे नष्ट भेल तीनूक गुन-गौरव ॥
तै नहि तादृश करी काज वाचिक आ कायिक ।
जाहि सँ किछुओ कतहु ने अनादर हो निज भाइक ॥

माता सम निरपेक्ष हित नहि त्रिभुवन मे आन ।
तै सबहिक कर्तव्य थिक सदा अम्ब सनमान ॥
मानसहित जे मातुवचन जन कान धरै छथि ।
से जगमे चिरजीवि सकल सुख भोग करै छथि ॥
जननिक हृदय उदार नेहमय रचल विधाता ।
देखल सुनल कुपुत्र बहुत नहि कतहु कुमाता ॥

बापक हरि अधिकार जे करय हुनक अपमान ।
होइछ तकर विनाश ई अछि विख्यात प्रमाण ॥
अछि विख्यात प्रमाण एक द्वापर मे कसंक ।
कलि मे औरंगजेब भेल दोसर विध्वंसक ॥
गनले दिन मे सठल दूनू पौलक फल पापक ।
तै घर कैं बरू तजी निरादर करी न बापक ॥

-कविवर सीताराम झा

शब्दार्थः

नितान्त	-	परम, अत्यन्त, बहुत बेसी आवश्यक
दृष्टान्त	-	उदाहरण
तादृश	-	तकरा समान
वाचिक	-	बाजबसँ सम्बन्धित
कायिक	-	शरीरसँ सम्बन्धित
निरपेक्ष	-	पक्षपात रहित
अम्ब	-	माता

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) माइक संग झागड़ा कयला पर ककर सभक गुण आ गैरव नष्ट भय गेलैक ?
- (2) माइक प्रति हमरा सभक की कर्तव्य अछि ?
- (3) मायक वचनक पालनसँ की फल भेटैत छैक ?

(ख) निम्नलिखित प्रश्नक उत्तर दिअः

- (1) भाइक संग झागड़ा कयलासँ केहन फल भेटैत छैक ?
- (2) मायक वचनकैं की करबाक चाही ?
- (3) अपन संतानक हेतु मायक मनमे केहन विचार रहैत छैक ?
- (4) पिताक अपमान कयलासँ ककरा सन फल भेटैत छैक ?

(ग) निम्नलिखित शब्दक विपरीतार्थक शब्द लिखूः

कुफल,	विरोध,	आदर,	निरपेक्ष,	कर्तव्य,
चिरजीवी,	उदार,	कुपुत्र,	विष्वात,	अपमान ।

भाषा-अध्ययनः

- (1) (i) एहन शब्द जे देल गेल शब्दक आरंभमे लागि ओकर अर्थ बदलि दैत छैक, उपसर्ग कहबैत अछि । अति, अधि, अनु, अप, अभि, अव, आ, उत्, वि, निर्, परा, परि, प्र, प्रति, वि, सम्, सु, कु, अ, अन्, दुः, स- उपसर्ग थिक ।

जेना- कु + पुत्र = कुपुत्र, सु + पुत्र = सुपुत्र ।

- (ii) नीचा देल गेल शब्दमे उपयुक्त उपसर्ग जोड़ि नव शब्द बनाउ आ ओकर अर्थ लिखू ।

फल,	सम्,	जन,	मान,	माता,
ख्यात,	ज्ञान,	कार,	अर्थ	

- (2) नीचाँ देल गेल खाना मे किछु वर्ण देल गेल अछि, ताहिसौं शब्दक निर्माण करू ।
जेना - अपमान

अ	ज	ग	र
सु	प	थ	स
र	क	मा	ता
ज	द	ला	न
क	म	ल	व

योग्यता-विस्तारः

- (1) पाठमे देल गेल नीति-पद अथवा एहने आन पदकैं वर्गकक्षक देबाल पर सुन्दर-अक्षरमे लीखि ओकरा सजाउ । यदि से नहि हो तँ कार्ड-बोर्ड पर लीखि कड टाँगू ।
- (2) जँ अहाँक टोल-पड़ोसमे केओ एहन व्यक्ति होथि जनिकर सब प्रशंसा करैत होइनि, हुनका संबंधमे जानकारी एकटुा करू ।

अध्यापन-संकेतः

- (1) शिक्षक-लोकनि वर्गमे बच्चा सभकैं बालि, रावण, कौरव, कंस आदिक पतनक कथा सुनाबथि ।
- (2) भाषा-अध्ययनमे उपसर्गक चर्चा भेल अछि । शिक्षक लोकनिसौं निवेदन जे ओ बच्चाकैं एकर प्रचुर-अभ्यास कराबथि ।



2. मधुर सत्य

प्रिय बाजब, सत्य बाजब मनुष्यक आभूषण थिक । प्रिय एवं सत्य बजनिहारके आदर, सम्मान आ बढ़प्पन प्राप्त होइत छनि । हुनकामे पात्रता अबैत छनि, ओ सभक प्रिय पात्र भड जाइत छथि मुदा अप्रिय सत्य बाजब नीक बात नहि । एहिसँ गज्जने टा होइत छैक जेना पूर्वमे सत्यदेवके भेलनि । एहि शाठमे हास्य-विनोदक माध्यमे विद्यार्थीके मधुर आ प्रिय सत्य बजबाक प्रेरणा देल गेल अछि ।

सत्यदेवक शिक्षा सम्पन्न भेलनि । गुरु अन्तिम दीक्षा देलथिन- ‘सत्यं वद’ । सत्यदेव गुरुसँ दीक्षा लड कड प्रसन्न चित्त घर बिदा भेलाह ।

घर पहुँचितहि सत्यदेव देखलनि जे दरबज्जापर पाहुन छथि । पाहुन पुछलथिन-कहू, प्रसन्न छी ?

सत्यदेव कहलथिन-यथार्थ कहू की फूसि ?

पाहुन कहलथिन-यथार्थ कहू ।

सत्यदेव कहलथिन-तखन सुनि लिअड, पहिने प्रसन्न छलहुँ । आब अहाँके देखि कड सन्न छी । अहाँक भोजनक हेतु नाना प्रकारक सामग्री जुटबड पड़त । दूध चाही, दही चाही, घृत चाही, मधुर चाही, अँचार चाही, सँचार चाही । अहाँ तैं चौकीपर पड़ल रहब आ हमरा बारह ठाम दौड़ बरहा करड पड़त । ओरिआओन करैत-करैत बारह बाजि जायत । तखन अहाँ कयल-धयल पर जय जगन्नाथ करब, एखन आबि कड अहाँ भारी दुख देलहुँ अछि ।

पाहुन क्षुब्ध होइत पुछलथिन-तखन अहाँक की विचार जे हम फीरि कड चल जाइ ?

सत्यदेव निर्विकार भावसँ कहलथिन- हुँ, से तैं नीक होइत । अहाँ चल जाइ तैं एकटा ग्रह टरि जाय ।

पाहुन हुनका ‘धरकट’ आदि विशेषणसँ विभूषित करैत बिदा भड गेलाह । थोड़ेक कालक बाद सत्यदेवक माय आबि कड पुछारी कयलथिन - हौ मामा कतड गेलथुन ?

सत्यदेवक मुँहसँ सभटा बात सुनि ओ माथ-कपार पीटड लगलीह ।

गाममे पण्डितजीक ओहिठाम कन्यादान भेल रहनि । पण्डिताइन जमाय देखबाक हेतु

सत्यदेव के लड़ गेलथिन। पुछलथिन-की औ बाबू! वर पसिन्न पड़लाह? धुम्मुह छथि। हिनक हाफ्फुसन मुँह देखि कड़ मन होइ अछि जे एक थापड़ लगा दियनि। आशीर्वाद देनहि की हेतनि, यदि मरबाक हेतनि तँ मरबे करताह। और ई पहिने मुइलाह तँ कन्या विधवा हेबे करतीह। तखन हम फुसिए कोना कहि दियौक जे सर्वदा सधवे रहतीह?

एतबा सुनितहि आडनसं 'अलच्छा', 'जरलाहा' आदि शब्दक वर्षा होबड़ लागल।

फेकू बाबूक मृत्यु पर शोक सभा छल। स्वर्गीय आत्माक गुणाख्यान होइत छल। सत्यदेव ओहिठाम पहुँचि कड़ बाजड़ लगलाह-फेकू बाबू बहुत वृद्ध, अकार्यक भड़ गेल छलाह। अपन क्रिया-कर्म पर्यन्त नहि कड़ होइत छलनि। हुनका जिउने आब ककरो उपकार नहि होइतैक। नीक भेलनि जे मरि गेलाह। आब घरोवला सधकेँ उसास हेतनि। तखन फेकूबाबू स्वर्ग गेलाह कि नरक गेलाह से के कहि सकैत अछि?



हुनक भाषण समाप्तो ने भेल छलनि कि फेकू बाबूक समाड़ सब मार-मार कड़ हुनका दिस छुटल। सत्यदेव पड़यलाह। भागल-भागल गुरुदेवक शरणमे पहुँचलाह। कहलथिन-गुरो! अपनेक देल शिक्षासँ हमरा कतहु वास नहि होयत। आब अपन उपदेश आपस लेल जाओ।

गुरुके सभ वृत्तान्त सत्येदव सुना देलथिन । गुरु सुनि कड कहलथिन-अहाँ लद्ठमार सत्य बजैत छी । तैं सब ठाम दुर्जरु बनैत छी । कोमल सत्य बाजू । ओलसन कबकब नहि, पंचामृत सन मधुर ।

सत्यदेव पुछलथिन-से कोना ?

गुरु कहलथिन-देखू एकटा राजा स्वप्न देखलनि । एकटा अहीं सन ज्योतिषी रहथि, से फल कहलथिन-'हे राजा ! अहाँक समस्त कुल परिवारक लोक एक-एक कड, मरि जायत और अन्तमे अहूँ मरि जायब ।' राजा हुनका हाथीक नाडिमे बन्हबा देलथिन-तखन दोसर ज्योतिषी बजाओल गेलाह ओ वाक् चतुर रहथि। कहलथिन-श्रीमान् ! अत्यन्त शुभस्वप्न थिक । एकर फल ई जे अपने समस्त कुल परिवारमे सबसं अधिक दीर्घजीबी होयब । ई सुनितहि राजा प्रसन्न भड हुनका पुरस्कार दड विदा कयलथिन । बात दुहु एकके । परन्तु एक गोटे कटु सत्य बजलाह, दोसर प्रिय सत्य बजलाह । अतएव नीतिक वचन छैक-'सत्यं ब्रूयात्, प्रियं ब्रूयात्, न ब्रूयात् सत्यम् अप्रियम्' । अर्थात् सत्य बजबाक चाही प्रिय बजबाक चाही, अप्रिय सत्य नहि बजबाक चाही ।

यदि साँच (पकवान) मे गुड़ नहि पड़त तैं ओ साँच कोन काजक ? तहिना प्रत्येक सत्य प्रिय होयबाक चाही ।

ओहि दिनसं सत्यदेव मधुरे सत्य बाजड लगलाह और प्रिय सत्यदेव बनि गेलाह ।

-हरिमोहन झा

शब्दार्थः

फूसि	-	झूठ
सन्न	-	अवाक्, क्षुब्ध
ओरिआओन	-	तैयारी करब, व्यवस्था करब
निविकार	-	विकार रहित
गुणाख्यान	-	गुणक वर्णन
उसास	-	भारसं हल्लुक
समाड़.	-	भाइ, बन्धु
दीर्घजीबी	-	अधिक दिन धरि जीबडबला ।

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) सत्यदेव समाजमे दुर्जरु होइत छलाह तें पुनः पड़ा कऽ कतः गेलाह ?
- (2) सत्यदेवक वृत्तान्त सुनि गुरुजी सत्यदेवकेँ की कहलथिन ?
- (3) सत्यदेव, प्रिय सत्यदेव कोना बनलाह ?
- (4) राजा ज्योतिषीकेँ हाथीक नाड़िमे किएक बन्हबा देलथिन ?
- (5) दोसर ज्योतिषी कोन कारणे राजासँ पुरस्कार प्राप्त कयलनि ?

(ख) लिखित प्रश्नः

- (1) गुरु सत्यदेवकेँ अन्तिम दीक्षा की देलथिन ?
- (2) सत्यदेवक सत्य वचन सुनि जे पाहुन हुनका दरबजासँ विदा भः चलि गेलाह से सत्यदेवक के छलाह ?
- (3) सत्यदेव फेकू बाबूक मृत्यु पर की बजलाह ?
- (4) सत्यदेवक वचन सुनि फेकू बाबूक समाझ हुनका संग केहन व्यवहार कयलथिन ?
- (5) सत्यदेव समाजमे दुर्जरु होइत छलाह तकर की कारण ?
- (6) 'सत्यं ब्रूयात्, प्रियं ब्रूयात्, न ब्रूयात् सत्यम् अप्रियम्' एहि उक्तिक आशय लिखू ।

(ग) सही-गलतीः

नीचाँ कथनक आगाँ देल गेल बाकस (बॉक्स) मे सही (✓) आ गलतीक (✗) चिह्न लगाउ-

- (1) पण्डितजीक जमायकेँ देखि सत्यदेव खूब शुभाशीर्वाद देलथिन ?
- (2) सत्यदेवक बात सुनि पण्डितजीक आडनमे खूब स्वागत भेलनि ।
- (3) फेकू बाबूक मृत्यु पर शोक सभामे सत्यदेव बजलाह-फेकू बाबू बहुत वृद्ध आ अकार्यक भः गेल छलाह ।

(4) सत्यदेव गुरुजीसँ कहलथिन-अपनेक देल शिक्षासँ हमरा कतहुँ बास नहि होयत ।

(5) गुरु-सत्यदेवकैं पंचमृत सन मधुर बजबाक लेल कहलथिन ।

(घ) रिक्त स्थानक पूर्ति करुः

- (1) कयल घयल पर करब ।
- (2) तखन अहाँक की विचार हम फिरिकऽ चल जाइ ?
- (3) पाहुन हुनका आदि विशेषणसँ विभूषित करैत विदा भऽ गेलाह ।
- (4) सत्यदेव सभटा बात सुनि ओ पीटऽ लगलीह ।
- (5) फेकू बाबूक मृत्यु पर सभा छल ।

(ङ.) नीचाँ देल गेल शब्दकैं वाक्यमे प्रयोग करुः

पाहुन, क्षुब्ध, प्रसन्न, सन, दुर्जरु, स्वर्ग ।

(च) नीचाँ देल गेल शब्दकैं शुद्ध करुः

निरविकार, भाशन, वृतान्त, दुरजरु, ज्योतिषी ।

भाषा अध्ययनः

- (1) संज्ञा आ सर्वनामक विशेषता बतौनिहार शब्द विशेषण कहबैछ । जेना- धरकट अही आधार पर पाठमे आयल विशेषण शब्दकैं ताकि ओकरा वाक्यमे प्रयोग करु ।
- (2) जाबत हम अबैत छी ताबत अहाँ लिखना लिखू ।
हम अबैत छी तेँ वर्गमे जाह ।

उपर्युक्त वाक्यमे 'हम' उत्तम पुरुष सर्वनाम थिक आ 'अहाँ एवं तेँ' मध्यम पुरुष सर्वनाम थिक । बजनिहार उत्तम पुरुष सर्वनाम कहबैत अछि जेना-'हम आओर सुननिहार अर्थात् जिनका किछु कहल जाइत हो से मध्यमपुरुष सर्वनाम कहबैत अछि जेना- तेँ, तोरालोकनि, अहाँ । अही आधार पर मध्यम पुरुषवाचक सर्वनामकैं चुनि कऽ लिखू आ ओकरा वाक्यमे प्रयोग करु ।

योग्यता विस्तारः

मधुर सत्यसं सम्बद्ध कोनो कथा सुनल वा पढ़ल हो तः ओकरा लिखू आ कक्षामे सुनाउ ।

अध्यापन संकेतः

शिक्षकसं अपेक्षा जे वर्गमे विद्यार्थीकैं मधुर सत्यसं संबद्ध कथा लिखबाक हेतु मार्गदर्शन कराथि ।



3. स्वदेश

प्रस्तुत कविता 'मातृभक्ति' (स्वदेश भक्ति) के भावसं पूर्ण अछि । एहि कविताक रचयिता मैथिलीक सुप्रसिद्ध साहित्यकार सुरेन्द्र झा 'सुमन' छथि । कवि अपन देश तिरहुतक गौरवपूर्ण स्थितिक वर्णन सम्यक् ढँगसं कयलानि अछि । एकर सोन्हगर माटि, मोठगर पानि, शुद्ध आ शीतल हवा, मधुर भाषा, धन-धान्यसं सम्पन्न क्षेत्र तिरहुत (मिथिला) कविकैं अत्यन्त प्रिय लगैत छनि । एहन सुसंस्कृत देश (मिथिला) मे जन्म लेलासं कवि अपनाकैं धन्य बुझैत छथि ।

तिरहुति हमरा सभ क स्वदेश ।
जन्म लेल हम जनिक उदेश ॥

उठी न कखनहुँ प्यासें कानि,
कूप कूप भरि राखथि पानि ।
हमरा लै जोगबै छथि अन्न
बाध-बोन आँचर मे बान्हि ॥

माय हमर छथि तिरहुति देश ।
जकर कोर सपनहु न कलेश ॥

जकर माटि माखन सैं मीठ ।
जकर पानि लग दूधो ढीठ ।
मलय, वायुसं भरल बसात
पुष्ट भेल छी जनिकहि दीठ ॥

सीखल भाषा, सीटल वेश ।
जतय, हमर से जयतु स्वदेश ॥

कोमल भाषा भूषा वेश ।
सभसं सुन्दर मिथिला देश ॥

-सुरेन्द्र झा 'सुमन'

शब्दार्थः

तिरहुति	-	मिथिला क्षेत्र
उदेश	-	लक्ष्य
कूप	-	इनार
बाध-बोन	-	खेत-पथार
कलेश	-	दुःख
बसात	-	हवा
दीठ	-	दृष्टि
कोरा	-	कोरा
मलय-वायु	-	दक्षिण दिशासँ चलल हवा (जे मुख्यतः वसन्त ऋतुमे बहैत अछि ।)

प्रश्न ओ अभ्यास

बोध-विचारः

(क) मौखिक प्रश्नः

कहू तः-

- (1) अहाँक स्वदेशक की नाम थिक ?
- (2) कवि एहि कवितामे माय ककरा कहलनि अछि ?
- (3) एहिठाम कूपक सम्बन्धमे कवि की कहलनि अछि ?
- (4) कवि ककरा कोरामे क्लेशक अनुभव नहि करैत छथि ?
- (5) तिरहुतिक दोसर नाम की थिक ? ई कोन राज्यमे अछि ?

(ख) लिखित प्रश्नः

- (1) तिरहुतक माटि-पानिक सम्बन्धमे कवि की कहैत छथि ?
- (2) मिथिलाक बसात कथीसँ भरल अछि ?
- (3) एहिठामक भाषा केहन अछि ?
- (4) कवि मिथिलाकैं सभसँ सुन्दर देश किएक कहलनि अछि ?

(ग) रिक्त स्थानके पूरा करुः

जनम लेल हम जनिक
उठी न प्यासँ पानि
हमरा लै जोगबै छथि
माय हमर छथि तिरहुति
सभसँ सुन्दर मिथिला ।

(घ) निम्नांकित पाँतीक भाव स्पष्ट करुः

- (1) मलय वायुसँ भरल बसात
पुष्ट भेल छी जनिकहि दीठ ।
(2) कोमल भाषा भूषा वेश
सभसँ सुन्दर मिथिला देश ।

(ङ) निम्नांकित शब्दके वाक्यमे प्रयोग करुः

स्वदेश, कूप, पानि, अन्न, बाध-बोन,
पुष्ट, कोमल, सुन्दर, भाषा ।

(च) निम्नांकित शब्दक विपरीतार्थक शब्द लिखुः

स्वदेश, जनम, पानि, माय, क्लेश,
कोमल, सुन्दर ।

भाषा अध्ययनः

- (1) प्रस्तुत पाठमे भाषा संज्ञा शब्दक संग कोमल आओर 'मिथिला' संज्ञा शब्दक संग सुन्दर विशेषणक प्रयोग भेल अछि । एहि दूनू संज्ञा शब्दक संग आओर दू-दू टा विशेषणक प्रयोग करु ।
(2) कखनहुँ-कखनहुँ दू शब्द जोड़ा लगाए बाजल जाइत अछि । एहन शब्द शब्दयुगम कहबैत अछि । जेना- बाघ-बोन, बाल-बच्चा आदि । एहन दश गोट शब्दयुगमके लिखु ।

योग्यता-विस्तारः

- (क) 'मिथिला' क विशेषता सभक खोज करु आ ओकर सुची बनाउ ।
- (ख) अहाँक मातृभाषा मैथिली बिहारक कोन-कोन जिलामे बाजल जाइत अछि, तकर सूची बनाउ ।

अध्यापन-संकेतः

शिक्षकलोकनिसँ निवेदन जे ओ बच्चाकेँ मिथिलाक गैरवपूर्ण इतिहासक जानकारी देथि, जाहिसँ ओकरामे अपन जन्मभूमि आ देशक प्रति गर्वक बोध हो ।



4. महामहोपाध्याय डा० सर गंगानाथ झा

प्रसुत पाठ ताराकान्त मिश्र द्वारा लिखल गेल अछि । एहि पाठ मे डा० सर गंगानाथ झाक महान व्यक्तित्व आ कृतित्वक चर्चा कयल गेल अछि । डॉ० झा अद्वितीय क्षमताबला व्यक्ति छलाह । अपन कुशाग्रता, सूचीबद्ध दिनचर्या, विद्वता आ विभिन्न महत्वपूर्ण पदकैं सुशोभित कयनिहारमे डॉ० झाक खूब छ्याति छलनि । ओ एकटा छोट हिमालय सदृश छलाह । स्वस्थ शरीरमे बड़प्पनक सभ गुण सँ सम्पन्न । निष्ठावान, लगनशील, कठिन परिश्रमी, दृढ़ संकल्पक संग-संग महान साधक सेहो छलाह । राष्ट्रीय आ अन्तर्राष्ट्रीय विभिन्न उपाधि आ सम्मानसँ सम्मानित छलाह । प्रयाग विश्वविद्यालयक प्रथम निर्वाचित कुलपति छलाह । प्रायः ई प्रथम व्यक्ति छलाह जे स्वेच्छासँ एहि पदकैं छोड़ि देलनि ।

पॅडित गंगा नाथ झा मिथिलाक विद्वत् मणिमालाक एक गोट जगमगाइत रत्न छथि । ओ दडिभंगा जिलाक सरिसव पाहीटोल गामक निवासी छलाह । मुदा हुनक जन्म अपन मातृक गन्धवारि गाममे सन 1871 ई. मे भेल छलनि । हिनक पिताक नाम श्री तीर्थनाथ झा छलनि। मातृक पक्षसँ गंगानाथ बाबू दडिभंगा राज परिवारसँ सम्बन्धित रहथि ।

बाल्यकालहिंसँ ई बड़ तीव्र बुद्धि रहथि आर एहन मान्यता छैक जे आजीवन हिनका दिग्भ्रम नहि भेलनि । जहिना ई प्रतिभाशाली रहथि तहिना बालहिं अवस्थासँ शरीरसँ सेहो हस्ट-पुष्ट । जखन ई मात्र सात वर्षक रहथि, राजकुमार लक्ष्मीश्वर सिंह हिनका गन्धवारिसँ दडिभंगा लड़ गेलथिन आर ओ दडिभंगोमे रहि अपन शिक्षा प्रारंभ कएलनि; दडिभंगामे रहि ओ राज स्कूलसँ ई 1886 ई. मे इन्ड्रैन्स पास कएलनि तथा अग्रिम शिक्षा हेतु काशी जाय क्वीन्स कालेजमे प्रवेश लेलनि । समग्र शिक्षा अवधिमे हिनका दडिभंगा राज परिवारसँ शिक्षण व्यय भेटइत रहलनि ।

गंगानाथ झा इन्ड्रैन्स परीक्षा तृतीय श्रेणीमे पास भेल रहथि; मुदा कालेजमे प्रवेश पवितहिं हिनकर प्रतिभा जागि उठल । प्रथमहिं वर्षक फाइनल परीक्षामे ई समस्त युक्त प्रान्तमे सर्व प्रथम भड़ गेलाह ।

वर्ष 1888 ई. मे ओ इन्टरमीडियट परीक्षा देल आर ओहि परीक्षामे सेहो सम्पूर्ण संयुक्त

प्रदेशमे सर्वप्रथम भड गेलाह । 1890 ई. मे बी. ए. परीक्षामे प्रथम श्रेणीमे प्रथम स्थान प्राप्त कएल तथा दर्शन शास्त्र' मे आनसं सेहो भेटलनि । ताहि समयमे सम्पूर्ण संयुक्त प्रान्तक कोनो कॉलेजमे एम. ए. संस्कृतक पठन-पाठनक व्यवस्था नहि छलइक । गंगानाथ बाबूकैं संस्कृत पढ़बाक तीव्र इच्छा छलनि । से, ओ प्राइवेट रूपसं संस्कृत अध्ययन करड लगलाह । काशीएमे रहि मिथिलाक पंडित लोकनिसं संस्कृत पढ़ड लगलाह जिनका लोकनिमे सभसं प्रख्यात महामहोपाध्याय पं० जयदेव मिश्र छलाह । वर्ष 1892 ई. मे ओ एम. ए. मे परीक्षा देल तथा द्वितीय श्रेणीमे प्रथम स्थानक संग विश्वविद्यालयमे प्रथम स्थान पओने रहथि । जखन ई बी. ए. मे पढ़ैत रहथि मैथिली भाषाक यशस्वी कवि ओ महाराज लक्ष्मीश्वर सिंहक सभारत्न महामहोपाध्याय पंडित हर्षनाथ झाक जेठ कन्या 'इन्दुमती' सँ हिनक विवाह भेलनि ।

एम. ए. पास कएलाक बादो गंगानाथ झा काशीमे रहि स्वाध्यायरत भए संस्कृत साहित्यक अध्ययन करइत रहलाह । ताहि युगमे काशीक सभसं पैघ प्रतिष्ठित संस्कृत विद्वान् लोकनिमे पं० जयदेव मिश्र, पंडित शिवकुमार मिश्र, पंडित गंगाधर शास्त्री तथा पंडित कैलाश शिरोमणि भट्टाचार्य रहथि । गंगानाथ बाबू इएह चारू विद्वान् प्रवरसं संस्कृत पढ़इत छलाह । मुदा पारिवारिक असुविधासं हिनका दडिभंगा वापस आबए पड़लनि । दडिभंगामे महाराजलक्ष्मीश्वर सिंह हिनका अपन राज पुस्तकालयक पुस्तकालयाध्यक्षक पदपर नियुक्त कए लेलखिन । दरिभंगा राजपुस्तकालयकैं गंगा बाबू खूब सुसंगठित कए सजाओल, अपन उत्साह, श्रम तथा महाराज साहेबक आर्थिक सहयोगसं राज पुस्तकालयकैं देशक गनल-चुनल पुस्तकालय सभमे स्थान देआओल ।

एक तड पढ़बाक उचाट, दोसर समृद्ध पुस्तकालयक वातावरण तेसर मिथिला मध्य दडिभंगामे रहने, हिनका संस्कृत अध्ययन दिस उत्कंठा बढ़िते गेलनि । ताहि समय दडिभंगा राजक प्रधान पंडित महामहोपाध्याय पंडित चित्रधर मिश्र छलाह । हुनकासं गंगानाथ झा 'मीमांसा' शास्त्रक कठिनसं कठिन प्रश्न सब पढि गेलाह । दू वर्ष धरि ई नित्य प्रातः काल तीन घंटा हुनकासं पढ़ल करथि ।

विद्यार्थीए जीवनसं ई बड़ दृढ़ प्रतिज्ञ एवं अध्यवसायी रहथि । ई जखन काशीमे पढ़इत रहथि, संकल्प कएने छलाह प्रतिदिन जे किछु संस्कृतमे पढ़ी ओही दिन अंग्रेजीमे ओकरा लीखि ली । एहि संकल्प निर्वाहमे ई जखन एम. ए. क परीक्षा हेतु पढ़इत छलाह तखनहि 'काव्य प्रकाश'

तथा 'सांख्य तत्त्व कौमुदी' सदृश्य कठिन ग्रन्थक अंग्रेजी अनुवाद कए लेने रहथि । दड़िभंगा अएलहुँपर ई क्रम बरोबरि चलैत रहलनि । जखन धरि ओ अपन एहि संकल्पकें पूरा नहि कए लेथि ओ चैन नहि लेथि ।

म्योर सेन्ट्रल कालेज प्रयागमे संस्कृतक अध्यापकक रूपमे हिनक नियुक्ति सन 1902 ई. मे भेलनि आर ओ 22 नवम्बर 1902 कें ओहि पदपर काज करब प्रारंभ कउ देलनि । ताहि समय म्योर सेन्ट्रल कालेजक प्रिंसिपल डॉ० थीबो रहथि । डॉ० थीबो भारतीय न्याय दर्शनक बड़ पैघ विद्वान् भेने गंगानाथ बाबूक विद्वतासैं प्रभावित रहथि । से, डॉ० थीबोक सहयोगसैं गंगानाथ झा वर्ष 1907 ई. मे एक टा 'त्रैमासिक पत्रिकाक प्रकाशन प्रारंभ कएलनि जकर नाम "Indian Thought" छलैक ! एहि पत्रिकामे बेराबेरी अनेक अतिक्लिष्ट संस्कृत दार्शनिक ग्रन्थक अंग्रेजीमे अनुवाद कए गंगानाथ झा प्रकाशित कएने रहथि ।

प्रो० गंगानाथ झा "पूर्व भीमांसामे प्रभाकरक सिद्धान्त" ग्रन्थक अंग्रेजीमे भावार्थ लीखि प्रकाशित कएलनि । एहि ग्रन्थ लिखबाक पुरस्कारमे प्रयाग विश्वविद्यालय हिनका वर्ष 1909 ई. मे "डी० लिट०" (डाक्टर आफ लेटर्स) क विशिष्ट उपाधिसैं विभूषित कएने छल । एक दू मास पश्चात् 1 जनवरी 1910 ई. कें भारत सरकार दिसिसैं प्रो० गंगानाथ झा जीकें "जखन ओ मात्र उन्वालिस वर्षक रहथि-महामहोपाध्यायक अतिविशिष्ट सम्मानप्रद उपाधिसैं अलंकृत कएल गेल ।

महामहोपाध्याय डा० गंगानाथ झा सोलह वर्ष धरि म्योर सेन्ट्रल कालेजमे संस्कृतक अध्यापन करइत रहलाह । तकरा बाद वर्ष 1918 ई. मे काशीक गवर्नमेन्ट संस्कृत कॉलेजक प्रिन्सिपल नियुक्त भेल रहथि । डा. झा पहिल भारतीय रहथि जे एहि कालेजक प्रिन्सिपल नियुक्त भेल रहथि । हिनकासैं पहिने एहि कालेजमे जे प्रिन्सिपल भेलाह, सभ विदेशीए । जहिया संस्कृत कालेजक प्रिन्सिपल रहथि, ओ भारत सरकार द्वारा प्रथम काउन्सिल आफ स्टेट" क सदस्य मनोनित कएल गेल छलाह । वर्ष 1923 ई. धरि, ओ, ओकर सम्मानित सदस्य रहलाह । एही बीच प्रयाग विश्वविद्यालयक पुनर्संगठन भेलइक । नवीन प्रणालीक तहत कुलपतिक नियुक्ति निर्वाचनसैं होयबाक निश्चय कएल गेल छलइक, डा० गंगानाथ झा एहि विश्वविद्यालयक प्रथम कुलपति निर्वाचित भेल छलाह । एहि नव दायित्वकें उचित पालन हेतु ओ "काउन्सिल" क सदस्यतासैं इस्तिफा दय देलनि । एहि वाइस चान्सलरक पदपर ओ तीन खेप लगातार निर्वाचित होइत रहलाह,

नौ वर्ष धरि कार्यरत छलाह । हिनक कार्य अवधिमे प्रयाग विश्वविद्यालय हिनका “आनरेरी एल. एल. डी.” क सम्मानप्रद उपाधिसँ अलंकृत कएने छल । वर्ष 1932 ई. क नवम्बर मासमे हिनक पत्नी स्वर्ग सिधारि गेलीह । आ ज्ञा साहेब चारिम वेर भाइस चान्सलर पदक हेतु ठाढ़ नहि भेलाह । वाइस चान्सलरक पद छोड़नहुँ डा० गंगानाथ ज्ञा आजीवन युनिभर्साटीक एक्सक्युटिव कमोटीक सदस्य बनल रहलाह ।

डा० गंगानाथ ज्ञा ग्रेट ब्रिटेनक रायल एशियाटिक सोसाइटीक आनरेरी सदस्य रहथि तथा बम्बईक एशियाटिक सोसाइटी हिनका अपन “केम्पवेल मेडल” प्रदान कए सम्मानित कएने छलनि । वर्ष 1914 ई. मे भारतक सप्राटक जन्म दिनक उपलक्ष्य मे पैघ-प्रतिष्ठित लोकनिकै उपाधि वितरण कएल गेल छलइक जाहि मे डा० ज्ञाकै “नाइट” क विशेष उपाधिसँ विभूषित कएल गेल । ई उपाधि वैदुष्य ख्याति हेतु देल जाइत छलइक । पांडित्यक हेतु महामहोपाध्याय तथा विशुद्ध वैदुष्य ख्यातिक हेतु “नाइटहुड” दूहू उपाधिकैं पओनिहार विश्व इतिहासमे मात्र मिथिलाक ई. सपूत डा० गंगानाथ ज्ञा छथि ।

महामहोपाध्याय डा० सर गंगानाथ ज्ञाक मृत्यु वर्ष 1941 ई. मे 19 नवम्बरक रातिमे तीर्थ राज प्रयागमे भेलनि । हिनक ज्ञान मृत्यु भेल छल । पद्यासन लगौने जप करइत, अत्यन्त शांत चित्तसँ भारत माताक मुकूट मणि ई पुरुष पुङ्क्व एहि नश्वर शारीरकै त्यागने रहथि ।

डा० गंगानाथ ज्ञाकै पाँच पुत्र तथा एक पुत्री छलथिन । पुत्र मध्य-भवनाथ ज्ञा; अमर नाथ ज्ञा; शिवनाथ ज्ञा, विभूति नाथ ज्ञा तथा आदित्य नाथ ज्ञा । सभक सभ पुत्र सुयोग्य, विद्वान् रहइत उच्च पदपर आसीन भेलनि । सरिपों डा. गंगानाथ ज्ञा बड़ भाग्यशाली पिता रहथि ।

डा० ज्ञाक सफलता ओ उन्नतिक साधन हिनक अप्रतिम कार्यक्षमता एवं दृढ़ संकल्प छल । जाहि काजमे हाथ लगौलहुँ, ओकरा सम्पन्न कइए कए छोड़ब । जे काज आइ करबा थिक, अथवा जे कए सकइत छी तकरा टारब, हिनका अबितेहि नहि छलनि । आलस्यक तड हिनकामे गन्धो नहि छल । बहुत मेथोडिकल रहथि ।

पढ़ब-लिखब दिन चर्या भड गेल छलनि । ओ साठिसँ बेसी पुस्तक लिखलाह जाहिमे अधिकांश संस्कृत वाङ्मयक अग्रेजी अनुवाद छल । एतेक रास पोथी लिखबाक संगहि भारी-सँ-भारी दायित्व पूर्ण काज, जाहि सफलतासँ सम्पादित करइत रहलाह से हुनका प्राप्त राष्ट्रीय तथा

अन्तर्राष्ट्रीय उपाधि, अलंकार आ पदक वैशिष्ट्यसँ प्रमाणित होइत अछि । एतेक पुस्तक लिखबा लेल कतेको ग्रन्थ पढ़बाक भेल हैतनि, कतेको संभांत लोकनिसँ भेट करबाक भेल हैतनि कतेको ठाप जयबाक भेल हैतनि-आर एहि सभक संग ओतेक गंभीर दायित्वपूर्ण कार्य-ओहि प्रवीणतासँ करइत रहलाह एना क्यो अलौकिक क्षमता सम्पन्न व्यक्तिए कए सकैछ । सामान्य लोकक लेल संभव नहि बूझना जाइछ ।

शरीरसँ सेहो झा साहेब खूब स्वस्थ रहथि । पिंडश्याम रंग तेजोमय मुख मंडल । छोट खुट्टी, गुलचा-मुलचा आकर्षक व्यक्तित्व । सहज वेषभूषा, अवसर अनुकूल । हिनक शरीरक ऋषि तुल्य कान्ति छोडि आर कोनो वस्तुसँ हिनक विशिष्टताक बोध नहि होइक । कोनो व्यसन नहि, कोनो कुटेब नहि । संयत स्वाध्यायी ।

हिनक गप्प-सम्प सरस हास्य-विनोदक पुटक संग होइत छल; चन्द्रमाक किरण सन पाँडित्य झलकइत । मुदा काजक वेर कोनो अप्रासंगिक गप नहि; अपितु भाव-भंगी किंचित् रुक्षहि रहइत छलनि । परिवारक नेना-भुटकासँ विनोदी गप्प करब हुनक स्वभाव छलनि भारतीय मान्यतामे डा० गंगानाथ झा एकटा 'ब्राह्मण' छलाह; निर्भीक, विद्यानुरागी, आस्थावादी, आस्तिक ।

डा० झा समस्त उपनिषद्कै मथि गेल रहथि; सभ दर्शन शास्त्रक तत्त्वक विवेचना कए आत्मसात कएने छलाह । ब्रह्म मुहूर्तमे जागि, 'ब्राह्मणोचित' सकल नित्य क्रियासँ निपटब; हुनक दैनिक जीवन भड गेल छल । गायत्री मंत्रक सहस्र जाप ई नित्य करथि । हिनक स्मरण क्षमता तथा मेधा लोकोत्तर शक्ति सम्पन्न छल । अपन विहित काजक प्रति योगी जकाँ ध्यानस्थ भड जाथि । लगमे लोक गप्प-सम्प करइत होथि तड धनसन; चारू दिसि धीआ-पूता घोल मचएने होय, कोनो बात नहि; गंगा नाथ बाबू पद्यासन लगैने कठिनसँ कठिन पुस्तक लिखबामे मगन । साधक, सिद्ध, सुजान !

-ताराकान्त मिश्र

शब्दार्थः

आजीवन	-	जीवन भरि
दिग्भ्रम	-	भटकनाइ
व्यय	-	खर्च
संकल्प	-	निश्चय, प्रतिज्ञा
उत्कंठा	-	तीव्र इच्छा
त्रैमासिक	-	तीन मासक
मासिक	-	प्रत्येक मासक
पाक्षिक	-	पन्द्रह दिनक
साप्ताहिक	-	सात दिनक
विलष्ट	-	भारी, कठिन
इस्तिफा	-	त्यागपत्र, छोड़ि देब
वैदुष्य	-	विद्वता
पुङ्गव	-	श्रेष्ठ
नश्वर	-	नाशवान
सरिपों	-	वास्तवमे, निश्चित रूपसँ, सत्य
अप्रतिम	-	अतुलनीय
वाङ्मय	-	साहित्य, भाषा
व्यसन	-	आदति
आस्तिक	-	ईश्वरमे विश्वास राखाएबला
घोल	-	हल्ला

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) डॉ० सर गंगानाथ ज्ञा द्वारा प्रकाशित त्रैमासिक पत्रिका कोन ई. मे प्रकाशित भेल आ ओकर नाम की छल ?
- (2) काशीक गवर्नमेन्ट संस्कृत कॉलेजक प्रिंसिपलक पदपर हिनक नियुक्ति कहिया भेल ?
- (3) म० म० डॉ० सर गंगानाथ ज्ञा प्रयाग विश्वविद्यालयक कुलपतिक रूपमे कय बेरि निर्वाचित भेल रहथि ?
- (4) डॉ० सर गंगानाथ ज्ञाक निधन कहिया भेलनि ?

(ख) लिखित प्रश्नः

- (1) महा महोपाध्याय डॉ० सर गंगानाथ ज्ञाक जन्म कहिया आ कतः भेलनि ?
- (2) म० म० डॉ० सर गंगानाथ ज्ञा काशीमे किनकासैं संस्कृत पढ़ैत छलाह ?
- (3) महाराज लक्ष्मीश्वर सिंह द्वारा ई कोन पद पर नियुक्त भेलाह ?
- (4) डॉ० गंगानाथ ज्ञा किनका द्वारा आ कोन-कोन उपाधिसैं सम्मानित भेल छलाह ?
- (5) संस्कृतक अध्यापकक रूपमे हिनक नियुक्ति कहिया आ कतः भेलनि ?
- (6) म० म० डॉ० सर गंगानाथ ज्ञा पर एक अनुच्छेद लिखू ।

(ग) सही गलतीः

नीचाँ कथनक आगाँ देल गेल बाकस (बॉक्स) मे सही (✓) आ गलतीक (✗) चिह्न लगाउ-

- (1) म० म० डॉ० सर गंगानाथ झा बच्चहिसैं कुशाग्र बुद्धिक लोक छलाह ।
- (2) डॉ० गंगानाथ झा इन्ट्रेन्स परीक्षा प्रथम श्रेणी मे पास भेल रहथि ।
- (3) डॉ० गंगानाथ झाकैं संस्कृत पढ़बाक इच्छा नहि छलनि ।
- (4) डॉ० गंगानाथ झाक पलीक नाम इन्दुमती छलनि ।
- (5) डॉ० गंगानाथ झा आजीवन युनिवर्सीटीक एक्सक्युटिव कमीटीक सदस्य
बनल रहलाह ।

(घ) रिक्त स्थानक पूर्ति कर्तुः

- (1) डॉ० सर गंगानाथ झा ग्रेट ब्रिटेनक रायल एशियाटिक सदस्य रहथि ।
- (2) बम्बईक एशियाटिक सोसाइटी डॉ० सर गंगानाथ झाकैं मेडल प्रदान
कय सम्मानित कयने छल ।
- (3) डॉ० सर गंगानाथ झाक निधनई. मे 19 नवम्बरक रातिमे तीर्थराज
- मे भेलनि ।
- (4) डॉ० गंगानाथ झा सैं बेसी पुस्तक लिखलाह ।
- (5) डॉ० गंगानाथ झा समस्त कैं मथि गेल रहथि ।

(ड.) निम्नलिखित शब्दकैं शुद्ध कर्तुः-

परिक्षा,	सम्पूर्ण,	सभारतन,	स्वध्याय,	अध्यन,
परिश्रमिक,	माहाराज ।			

(च) निम्नलिखित शब्दक विलोम शब्द लिखूः

जन्म,	दिन,	पंडित,	जेठ,	देश,	देशज ।
-------	------	--------	------	------	--------

(छ) निम्नलिखित शब्दकैं वाक्यमे प्रयोग कर्तुः

डॉ० सर गंगानाथ झा	उपाधि	उचाट
पुस्तकालयाध्यक्ष	अध्यापक	पुरस्कार ।

(ज) समानार्थी शब्दक मिलान करूः

- | <u>'क'</u> | <u>'ख'</u> |
|-------------|--------------|
| (1) प्रथम | (i) पोथी |
| (2) सालाना | (ii) कठिन |
| (3) किलोस्ट | (iii) पहाड़ |
| (4) ग्रन्थ | (iv) वार्षिक |
| (5) पर्वत | (v) पहिल |

भाषा अध्ययनः

- (1) शारीरिक वा मानसिक व्यापार क्रिया कहबैत अछि, जेना- पढ़ब, लिखब, बुझब । पाठमे आयल क्रिया शब्दकेँ चुनिकड लिखू ।
- (2) निम्नलिखित खारामे पाँच विद्वान्‌क नाम देल गेल अछि । प्रत्येक वर्णकेँ ताकि ओकरा सही क्रममे लिखू जाहिसँ कोनो तीन विद्वान्‌क नाम स्पष्ट हो-

वा	मि		या		ति
च		मि		ण्ड	झा
म	अ		श्र		श्र
		वि		श्र	ति
ध्या			च्छि		च
स्प	न	मि	प	न्दा	

(1)

(2)

(3)



5. पुनि-पुनि ई पन्द्रह अगस्त हो

प्रस्तुत पद्मे कवि देशमे शान्ति, समानता, वैचारिक शुद्धता, आर्थिक सम्पन्नता आ मानव कल्याणक हेतु
सभक उत्थान सहित राष्ट्रकें रामराजक रूपमे विकसित होयबाक कल्पना क्यलनि अछि । एहि आशाक
सन्देश दैत कवि सर्व जन हिताय सर्व जन सुखायक कामना क्यलनि अछि ।

देश शान्त हो
क्यो न क्लान्त हो
प्रान्त-प्रान्तमे सम विचार हो ।
सभ पवित्र हो
शुभ चरित्र हो
मित्रताक उन्मुक्त द्वार हो ॥
हृदय शुद्ध हो
मन न क्रुद्ध हो
ककरो गति नहि कतहु रुद्ध हो ।
आत्मज्ञान हो
सधक ध्यान हो
परिश्रमक नहि फल विरुद्ध हो ॥
जलक वृष्टि हो
धवल दृष्टि हो
कृषक हेतु नित नवल सृष्टि हो ।
पूर्ण अन्न हो
सभ प्रसन्न हो
देशक सुन्दरतम अदृष्टि हो ॥
अरि निराश हो
ओकर नाश हो
विश्वक रिपुता सर्वग्रास हो ।

श्रीक बास हो
 ज्योति-लास हो
 मानव-मुख पर मुक्त हास हो ॥
 एक साज हो
 एक बाज हो
 सभक अधर पर एक गान हो ।
 सभ सुकाज हो
 रामराज हो
 क्यो नहि ककरो हेतु आन हो ॥
 हाहि बन्द हो
 वायु मन्द हो
 घूसक झंझावात नाश हो ।
 राग दूर हो
 द्वेष चूर हो
 सभ तरि मलयानिलक वास हो ॥
 'वाद' बाद हो
 नहि विवाद हो
 दूर एतः सँ अर्थतन्त्र हो ।
 क्यो न नृपति हो
 सभक सुगति हो
 सर्वोदय जन-जनक मन्त्र हो ॥
 क्यो न त्रस्त हो
 कार्यव्यस्त हो
 नव निर्माणक पथ प्रशस्त हो ।
 अगति ध्वस्त हो
 वस्तु सस्त हो
 पुनि-पुनि ई पन्द्रह अगस्त हो ॥

-भीमनाथ झा

शब्दार्थः

कलान्त	-	मलिन
उन्मुक्त	-	खुजल बन्धनहीन
रुद्ध	-	बाधित
वृष्टि	-	वर्षा
धवल	-	साफ
नवल	-	नव
अदृष्टि	-	भाग्य
अरि	-	शत्रु
रिपुता	-	शत्रुता
हास	-	हँसी
अधर	-	ठोर
लास	-	नाच

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) कवि देशमे कथीक स्थापना चाहैत छथि ?
- (2) कवि परिश्रमक केहन फल चाहैत छथि ?
- (3) एहि कवितामे कवि ककर नाश चाहैत छथि ?

(ख) लिखित प्रश्नः

एहि प्रश्नक उत्तर लिखू-

- (1) कविक मनमे कृषकक लेल केहन कामना छनि ?
- (2) 'सभक अधर पर एक गान हो' एहि पाँतीकैं स्पष्ट करू ।
- (3) प्रस्तुत कवितामे कवि केहन देश चाहैत छथि ?

अनुमान आ कल्पनाः

नीचाँ देल गेल कविताक किछु पाँती छूटल अछि । पाँती गढि कड खाली स्थानकैं पूरा

करू-

पानि आयल बुनी आयल ।

..... ॥

छाता ओढने मुनी आयल ।

..... ॥

भाषा अध्ययनः

- (1) नीचाँ देल गेल शब्दसैं तुक मिलबैत आनो शब्द लिखू-

जेना -	शान्त -	कलान्त	कान्त	उपरान्त	एकान्त
पवित्र -		चरित्र
अन्न -		प्रशन्न
साज -		बाज

- (2) नीचाँ देल गेल शब्दक पर्यायवाची (समान अर्थ बाला) शब्द लिखू-

परिश्रम, कृषक, अरि, मुख, विश्व ।

- (3) एहि शब्दकैं शुद्ध कय लिखू-

देस, सान्त, विद्यान, पवित्र, नबल, निरास ।

योग्यता विस्तारः

- (1) संगी, शिक्षक आदिसँ विचारि 'हमर विद्यालय केहन हो', शीर्षकक एकटा विवरण तैयार करु ।

अध्यापन संकेतः

शिक्षक लोकनिसँ निवेदन जे एहि कविताक शिक्षणक प्रारम्भ पूर्णतः बालकेद्रित विधिसँ करथि । सर्वप्रथम ओ बच्चेसँ मनतव्य लेथि जे हमर देश केहन हो ? तत्पश्चात् कविताक व्याख्यामे प्राचीन ओ नवीन उदाहरणक प्रचुर उपयोग करथि ।

◆◆◆

6. घोषन्त विद्या लपटन्त जोर

प्रस्तुत पाठ घोषन्त विद्या लपटन्त जोर एक विचारात्मक निबंध थिक । एकर लेखक विद्वान् प्रोफेसर आ प्रसिद्ध साहित्यकार डॉ. रामदेव ज्ञा छथि । प्रस्तुत पाठमे लेखक अभ्यासक फल कोना लाभकारी होइत अछि ताहि पर बल देलनि अछि । अभ्याससैं बिंगड़लो बात कोना बनि जाइत अछि तकर रोचक उदाहरण दउ विद्यार्थीकैं प्रेरित करबाक विचार प्रस्तुत कयलनि अछि ।

एकटा प्रसिद्ध कहबी अछि 'घोषन्त विद्या लपटन्त जोर' नहि किछु तँ थोड़बो थोड़ ।' ई कहबी समाजक चिरकालक सामूहिक अनुभवक सूत्र रूपमे सारभूत निष्कर्ष थिक । यदि कोनो विषयक बेर-बेर आवृत्ति कयल जाय तँ किछु ने किछु विद्या हासिल होयबे करत । तहिना नित्य दिन किछु-किछु व्यायाम कयल जाय तँ ओहिसैं शारीरिक शक्तिमे वृद्धि होयबे करत । ई तँ भेल एहि कहबीक तात्पर्य । परन्तु एहूसौं बेसी गम्भीर वस्तु दिस एकर संकेत अछि, ओ थिक अभ्यास, निरन्तर अभ्यास । कोनो काजकैं बेर-बेर करैत रहब अभ्यास थिक । मनुष्य जे किछु जनैत अछि, जे किछु सिखैत अछि, जे किछु कड सकैत अछि; तकरा मूलमे निहित रहैत छैक निरन्तर अभ्यास । कोनो विद्या, कोनो कला, अथवा आने कोनो विशिष्ट प्रकारक कार्यमे प्रतिभा ओ ज्ञानक स्थान महत्वपूर्ण रहैत छैक, परन्तु ओ तावत धरि सार्थक नहि भड सकत, फलप्रद नहि भड सकत, जीवनोपयोगी नहि भड सकत, जावत धरि ओहिमे अभ्यासक संयोग नहि कयल जायत ।

संस्कृत अध्यापनक क्षेत्रमे एकटा उक्ति विशेष रूपसौं प्रचलित अछि जे—'पक्षे वैयाकरणः' । अर्थात् पन्द्रह दिन धरि वैयाकरण लोकनि पढ़ल पाठक आवृत्ति नहि करथि तँ हुनका व्याकरण शास्त्र बिसरि जयतनि । ई बात आनहु शास्त्र ओ विद्याक सम्बन्धमे चरितार्थ होइत अछि ।

अभ्यास एकटा एहन साधन अछि जाहिसैं जीवनक समस्त गति-विधिकैं उपयोगी ओ सुन्दर बनाओल जा सकैत अछि । कमार काठ पर रंग-विरंगक खोधामा पाड़ि दैत अछि । एहन कारीगरी ओ कोनो पोथीसौं नहि पढ़ने रहैत अछि; ई ओकर कौलिक ज्ञान रहैत छैक । परन्तु ओकर कौलिक ज्ञान तखने सार्थक होइत छैक जखन ओ ओहि ज्ञानकैं अभ्यास द्वारा आत्मसात् कड लैत अछि । मालि सब कतरनीसौं कोद्दिलाकैं कतरि-कतरि कड कागत सन पातर पत्र तैयार कड लैत

अछि । फूलक केसर सन मेही-मेही टुकड़ी बना कड़ ओहिसाँ रंग-विरंगी आकारक फूल, फूदना, मेर तैयार कड़ लैत अछि । हाथक एहन करीगरी आ सफाइ ओकरा अभ्यासेसाँ प्राप्त होइत छैक । अभ्यासक एहन-एहन कतोक उदाहरण देल जा सकैत अछि ।

ई तँ भेल परम्परासाँ प्राप्त ज्ञानक सम्बन्धमे । मुदा सामान्यो व्यावहारिक जीवनमे अभ्यासक महत्व देखल जा सकैत अछि । साइकिल तँ लोक खूब चढ़ैत अछि । दू पहियाक साइकिल ओना ठाढ़ नहि रहि सकैत अछि । परन्तु वैह साइकिल नीक जकाँ चलैत अछि सवारक नियंत्रण पर । मुदा साइकिल पर चढ़बाक लेल लोककैं पहिने अभ्यास करड पड़ैत छैक । जकरा बुतेँ अभ्यास नहि कयल होइत छैक, से साइकिलपर कहियो ने चढ़ि पबैत अछि ।

अनेक व्यक्तिक अक्षर ततेक सुन्दर, सोझ, सुडौल होइत छनि जे लगैत छैक जेना छापाक अक्षर हो । अक्षर देखि पढ़नाहरक मोन प्रसन्न भड जाइत छनि । परीक्षामे बहुतो परीक्षार्थी उत्तर अल्पो लीखि अपन नीक हस्तलेखक बलपर परीक्षकसाँ नीक अंक पाबि लैत अछि । दोसर दिस बहुतो व्यक्तिक हस्तलेख कौआक टाड सन टेढ़-मेढ़ होइत छनि । कतोक व्यक्तिक अक्षर तँ तेहन होइत छनि जे अनका सोझाँ लिखैत लाज होबड लगैत छनि । हम एकटा एहन नीक लोककैं जनैत छियनि जे भेंट भेला पर बड़ सौजन्य देखबैत छथि शिष्ट व्यवहार, आत्मीयता ओ शालीनतासाँ मन मोहि लैत छथि परन्तु दूर भेला पर ने अपना दिससाँ पत्र लिखैत छथि, ने पत्रक उत्तर दैत छथि । एकर कारण की, से बहुत दिन धरि रहस्य बनल रहल । बहुत बादमे ई भेद फूजल जे हुनक अक्षर बड़ अधलाह होइत छनि, जाहि संकोचेँ ओ ककरो पत्र नहि लिखैत छथिन । अनेक व्यक्तिक लेख तँ एहन भूताक्षर भेटत जे लेखक स्वयं अपन लिखल अपने पढ़ि सकताह ताहिमे सन्देह । महात्मा गान्धीक सेहो अक्षर नीक नहि होइत छलनि जाहि लय हुनका आजीवन कच्चोट होइत रहलनि । तँ बच्चा सबकैं आरम्भेसाँ लिखना लिखाओल जाइत छैक । लिखना थिक सुलेख बनयबाक निरन्तर अभ्यास ।

अभ्यासमे जे चूकि जाइत छथि, तनिका जीवनमे हीनता बोधक पीड़ा सहड पड़ैत छनि । सहै पड़तनि ! परन्तु एहि पीड़ासाँ उबरि सकैत छथि यदि ओ अविलम्ब इच्छित दिशामे अभ्यास आरम्भ कड़ देथि । अभ्यास आरम्भ करबामे अबेर जे होउक मुदा बेर नहि बीतल रहैत छैक । अभ्यास

द्वारा बिंगड़लो बातके बनाओल जा सकैछ । जीवनक दिशा बदलल जा सकत अछि ।

ऊपर नीक आ अधलाह अक्षरक चर्चा भेल अछि । एही प्रसंगक एकटा और घटना हमरा देखल अछि । से देखि कड़ विश्वास करड़ पड़त जे प्रौढ़ो वयसमे यदि निरन्तर अभ्यास कयल जाय तँ अधलाहसँ अधलाह अक्षरके सुधारल जा सकत अछि । एकटा परिचित प्राध्यापक छथि; नीक, प्रतिष्ठित । अपना विषयक विद्वत्तामे प्रसिद्धि छनि । परन्तु छात्रावस्थामे वर्गमे हुनक बड़ दयनीय स्थिति रहेत छलनि । प्रतिभाशाली होइतो परीक्षामे जे किछु लिखैत छलाह, से परीक्षक पदि नहि पबैत छलथिन । परिणाम स्वरूप बड़ सामान्य अंक भेटैत छलनि । साल भरि जे छात्र वर्गमे सर्वोत्तम प्रतिभाक प्रदर्शन करैत छल, सैह परीक्षा-फलक दृष्टिएँ अति सामान्य छात्र सिद्ध होइत छल । प्रवेशिका परीक्षाक छओ मास पूर्व एकटा शिक्षक एक दिन हुनक कापीके तमसा कड़ चिर्चि-चोथ कड़ फाड़ि कड़ फेकि देलथिन आ कहलथिन— ‘हओ बाढ ! तेँ नीक प्रथम श्रेणीक विद्यार्थी छह अवश्य मुदा अपन भूताक्षरक कारण अगिला परीक्षामे अवश्य फेल करबह । ई हमर ब्रह्मवाक्य छह ।’ ई बात हुनका लागि गेलनि । ओही दिनसँ ओ अपन हस्तलेखके सुलेख बनयबा केर नियमित अभ्यास करड़ लागि गेलाह । परीक्षाक समय अबैत-अबैत ततबा सुधार भड़ गेलनि जे प्रवेशिका परीक्षामे सत्तरि प्रतिशत अंक प्राप्त कयलनि । प्रथम श्रेणीमे उत्तीर्ण भेलाह । आ आब तँ हुनक पाण्डुलिपि प्रेसो इत्यादिमे आदर्श मानल जाइत छनि । छात्र लोकनि हुनक अक्षरक अनुकरण करबाक चेष्टा करैत छथिन । वस्तुतः अपन अभ्यासक बलपर गुरुजीक ब्रह्मवाक्यके अन्यथा सिद्ध कड़ देलनि । जँ विलम्बोसँ अभ्यास आरम्भ नहि कयने रहितथि तँ संभव छल जे हुनक परीक्षाफल निम्नकोटि होइतनि आ तखन हुनक भावी जीवन, जेहन एखन छनि, से नहि भड़ पबितनि । तेँ कहल जे अभ्यासक बेर बीतल नहि रहेत छैक ।

अभ्यासक सुपरिणामक एहन-एहन हजारो उदाहरण समाजमे देखल जा सकत अछि । वास्तवमे, प्रत्येक व्यक्तिमे कोनो ने कोनो प्रकारक विशिष्ट क्षमता होइत छैक । परन्तु ओ क्षमता निष्क्रिय भड़ कड़ समाप्त भड़ जाइत छैक । एकर कारण थिक अभ्यासक अभाव । यदि ओही क्षमताके नियमित रूपसँ अभ्यासक संयोग भेटौक तँ ओ क्षमता चमकि उठैत छैक, अन्यथा क्रमशः क्षीण होइत-होइत नष्ट भड़ जाइत छैक । विशिष्ट काज करबाक वैयक्तिक विशेषताके

प्रतिभा कहल जाइत छैक । प्रतिभाके निश्चते रूपसैं अभ्यास चाही । हीराक सौन्दर्य तखने झलकैत छैक जखन ओकरा खराजल जाइत छैक । हीरा कतबो मूल्यवान् होअओ मुदा अनगढ़ हीराके के गरदनिमे लटकाबड़ चाहत ? किएक ? किएक तँ ओ अनगढ़ हीरा आभूषण रूपमे शोभा नहि बढ़ैतैक । सोनक ढेपके डोरामे बान्हि कड़ गरदनिमे लटका लिअय तँ केहन लगतैक ? मुदा वैह सोनक ढेपके गढ़नि दड़ कड़ सुन्दर आभूषण बना देल जाइत छैक, तँ ओ आभूषण जैह पहिरैत अछि से सुन्दर लगैत अछि तेँ जँ प्रतिभाके हीरा कहल जाय तँ अभ्यास थिक ओकरा खराजब क्रिया । प्रतिभा जँ सोन थिक, तँ अभ्यास थिक ओकर गढ़नि ।

तेँ कहड़ पड़ैछ जे अभ्यास आवश्यक अछि । निरन्तर अभ्यास किछु ने किछु लाभ दैते छैक । जीवनक लेल उपकारक होइते छैक । अतः मैथिलीक ई कहबी पूर्ण रूपेँ स्मरणीय ओ अनुकरणीय अछि जे—

घोषन्त विद्या लपटन्त जोर,
नहि किछु तँ थोड़बो थोड़ ।

—रामदेव झा

शब्दार्थः

चिरकाल	-	बहुत काल
आवृत्ति	-	दोहरायब
निरन्तर	-	लगातार
फलप्रद	-	फल देबड़वला
कौलिक	-	कुलसैं सम्बन्धित
आत्मसात	-	हृदयमे बसा लेब
हस्तलेख	-	हाथसैं लिखल
संकोच	-	लाज
भूताक्षर	-	खराब अक्षर
कच्चोट	-	दुख ।

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) गाँधीजीके कथीक कचोट रहलनि ।
- (2) भूताक्षरक संबंधमे लेखक कोन उदाहरण प्रस्तुत कयलनि अछि ?
- (3) नीक अक्षर आ खराब अक्षरसँ की लाभ आ हानि होइत अछि ?
- (4) व्यक्तिक विशिष्ट क्षमता कोन कारणसँ निष्क्रिय भइ समाप्त भइ जाइत अछि ?

(ख) लिखित प्रश्नः

- (1) निरन्तर अभ्याससँ की लाभ होइत अछि ?
- (2) निरन्तर अभ्यास नहि कयलासँ की भइ सकैत अछि ?
- (3) जीवनके उपयोगी आ सुन्दर बनयबाक लेल कोन साधन उत्तम होइछ ?
- (4) कौलिक वा कोनो ज्ञान कखन सार्थक होइछ ?
- (5) 'पक्षे वैयाकरणः' उक्तिक आशय लिखू ।
- (6) लिखना लिखबाक की उद्देश्य अछि ?

(ग) निम्नलिखित उक्तिक अर्थके स्पष्ट करुः

- (1) हीराक सौन्दर्य तखने भलकैत छैक जखन ओकरा खराजल जाइत छैक ।
- (2) कौलिक ज्ञान तखने सार्थक होइत छैक जखन ओ ओहि ज्ञानके अभ्यास द्वारा आत्मसात् करू लैत अछि ।
- (3) अभ्यास द्वारा बिगड़लो बातके बनाओल जा सकैत अछि । जीवनक दिशा बदलल जा सकैत अछि ।
- (4) प्रतिभा जें सोन थिक, तें अभ्यास थिक ओकर गढ़नि ।

(घ) सही-गलती:

नीचाँ कथनक आगाँ देल गेल बाक्स (बॉक्स) मे सही (✓) आ गलतीक (✗) चिह्न लगाऊ-

- | | |
|--|--------------------------|
| (1) अभ्यास एकटा एहन साधन अछि जाहिसँ जीवनक समस्त गतिविधिकैं उपयोगी ओ सुन्दर बनाओल जा सकैत अछि । | <input type="checkbox"/> |
| (2) दू पहियाक साइकिल ओना ठाढ़ रहि सकैत अछि । | <input type="checkbox"/> |
| (3) अक्षर देखि पढ़नाहरक मोन प्रसन्न भड जाइत छनि । | <input type="checkbox"/> |
| (4) महात्मा गाँधीकैं अपन अक्षरक प्रति कोनो कचोट नहि छलनि । | <input type="checkbox"/> |
| (5) अभ्यास द्वारा बिगड़ल बातकैं बनाओल नहि जा सकैछ । | <input type="checkbox"/> |

(इ.) रिक्त स्थानक पूर्ति कर्त्ता:

- | |
|--|
| (1) अभ्यास एकटा एहन साधन अछि जाहिसँ उपयोगी ओ सुन्दर बनाओल जा सकैत अछि । |
| (2) कौलिक ज्ञान तखने सार्थक होइत छैक जखन ओ ओहि ज्ञानकैं अभ्यास द्वारा कड लैत अछि । |
| (3) हाथक एहन कारीगरी आ ओकरा प्राप्त होइत छैक । |
| (4) साइकिल पर चढ़बाक लेल लोककैं पहिने करड पडैत । |
| (5) अक्षर देखि पढ़नाहरक मोन भड जाइत छनि । |

(च) निम्नलिखित शब्दकैं शुद्ध कर्त्ता:

- | | | | |
|--------------|-------------|-----------------|-------------|
| (1) अवस्था | (2) वियाकरण | (3) आवीरती | (4) आत्मसात |
| (5) आत्मीयता | (6) परिक्षक | (7) परिश्रमिक । | |

भाषा अध्ययन:

- (1) सहचर शब्द सर्वदा संग-संग युग्म रूप मे प्रयुक्त होइत अछि
जेना- चिरी-चोथ, रंग-बिरंग ।

अही आधार पर कोनो दस गोट सहचर शब्द लिखि कड ओकरा वाक्यमे प्रयोग कर्त्ता ।

(2) शारीरिक वा मानसिक व्यापार क्रिया कहबैत अछि ।

जेना- खोधब, गढ़ब, कतरब आदि ।

एहि आधार पर प्रस्तुत पाठसँ क्रिया शब्द चुनि कड लिखू ।

योग्यता विस्तारः

- (1) अभ्यासक बल पर सफलता प्राप्त कयनिहार कोनो दू गोट घटनाक संग्रह कड ओकरा रोचक भाषामे लिखि कक्षामे सुनाउ ।
- (2) 'अपन हस्तलेख' एहि विषय पर निबंध लिखू ।
- (3) घोषन्त विद्या लपटन्त जोर, नहि किछु तँ थोड़बो थोड़- ई एकटा प्रसिद्ध कहबी अछि, अहि तरहक किछु कहबीक संग्रह करू ।
- (4) अपन शिक्षकसँ मार्ग दर्शन लड अपन अक्षरके सुधारबाक अभ्यास करू ।

अध्यापन संकेतः

- (1) शिक्षकसँ अपेक्षा जे वर्गमे विद्यार्थीके अक्षर सुधारबाक हेतु उचित मार्गदर्शन करथि ।
- (2) शिक्षकसँ अपेक्षा जे ओ विद्यार्थीके मोहावरा और लोकोक्तिसँ परिचय कराबथि आ एकर संग्रह करबामे ओकरा सहयोग करथि ।



7. भारत भवानी

प्रस्तुत कविता देश-भक्तिसे सम्बन्धित अछि एहि कवितामे कवि राष्ट्रीय-एकताक वर्णन कयने छथि । भारत-वर्षक भौगोलिक आओर ऐतिहासिक वर्णन करैत सांस्कृतिक महत्ताक वर्णन कयल गेल अछि । प्राकृतिक छविक वर्णन करैत भारत-माताक गैरबपूर्ण इतिहास प्रस्तुत अछि । अपन मातृ- भूमिक यशोगान करैत विश्व-विजयी आओर विश्वक मुकुट होयबाक कामना कयल गेल अछि ।

जयतु माँ भारत-भवानी ।
जयतु माँ भारत-भवानी ॥

कच्छ कन्यातट अँहाक
कर-कोमल शोभय बंग वाला,
सिन्धु चरण पखारि रहले
अर्घ्य चढ़बय मेघ माला ।
ध्यान कश्मीरक मनोरम
केसरी कियारी अपन मानी,
शैलजा शंकर-प्रिया-पद पद्म
मे हम प्रीति जानी ।
अहीं माँ हे भव भवानी ॥

पञ्चनद प्रिय अँहाक भू
आसाम बाम भुजा विराजय,
दहिन भुज गुजरात प्रिय
महाराष्ट्र राष्ट्रक प्राण राजय ॥

तमिल, कन्नड़ कनक-नूपुर
 मलय मलयालम बखानी,
 मैथिली ग्रिमहार उड़िया
 तेलुगु बड़ला बखानी ।
 भारती-भारत-भवानी ॥

यश पताका अहँक फहरय
 अखिल भव मे हे भवानी
 विश्व मे हो मान माता
 हो विजय भारत भवानी ।
 जयतु माँ भारत भवानी ॥

-क्रमलाकान्त इरा

शब्दार्थः

कच्छ	— गुजरात प्रदेशक प्राचीन नाम कच्छ प्रदेश छल, गुजरातक एक भू-भागक नाम ।
कन्या तट	— कन्याकुमारीक समुद्र तट,
कर	— हाथ
बंग	— बंगाल
सिन्धु	— नदीक नाम (सम्प्रति पाकिस्तानमे अछि)
अर्ध्य	— पूजाक सामग्री
केसरी-कियारी	— केसर (सुर्गीधित पीअर एक फूल) छोट-छोट खेतक (कियारी)
शैलजा	— पार्वती
पञ्चनद	— पाँच नदीक भूमि (पंजाब प्रदेश)
ग्रिमहार	— गाराक हार
चौर	— वस्त्र

प्रश्न ओ अभ्यास

बोध-विचारः

(क) मौखिक प्रश्नः

कहू तः-

- एहि कविताक कवि के छथि ?
- भारत भूमिक चरण के पखारि रहल अछि ?
- भारत-भवानीकैं अर्ध्य के चढबैत अछि ?
- भारतवर्षक तीन नदीक नाम कहू जे मिथिलाक्षेत्रमे बहैत हो ।
- भारतक राष्ट्रभाषा की थिक ?

(ख) लिखित प्रश्नः

- (1) भारतक चौहद्दी लिखू ।
- (2) कवि राष्ट्रक प्राण ककरा मानलनि अछि ?
- (3) कवितामे भारतक कनक-नुपुर ककरा कहलगेल अछि ?
- (4) कवि भारतक ग्रिमहार ककरा कहलनि अछि ?
- (5) प्रस्तुत कवितामे कवि ककर यशक पताका फहरयबाक कामना कयलनि अछि ?
- (6) कवि ककर मान-सम्मान बढ़बाक कामना करैत छथि ?

(ग) रिक्त स्थानक पूर्ति करूः

- (i) कच्छ कन्या तट अहाँक
..... शोभय बंग वाला ।
- (ii) केशरी क्यारी
..... ।
- (iii) शैलजा पद-पद्य
मे हम प्रीति जानी ।
- (iv) पञ्चनद प्रिय ।
- (v) महाराष्ट्र राष्ट्रक ।

(घ) निम्नांकित पाँतीक भाव स्पष्ट करुः:

- (i) शैलजा शंकर-प्रिया पद-पद्म
मे हम प्रीति जानी ।
- (ii) मैथिली ग्रिमहार उड़िया
तेलुगू बङ्गला बखानी ।
- (iii) विश्वमे हो मान माता
हो विजय भारत भवानी

भाषा अध्ययनः

- (1) उदाहरण देखिकऽ नीचा देलगेल शब्दसँ नव शब्द बनाउ-
जेना- भारत - भारतीय
राष्ट्र, दर्शन, मानव, दानव ।
- (2) नीचाँ देल गेल शब्दकेँ वाक्यमे प्रयोग करु-
अर्ध्य, केशरी, शैलजा, मैथिली,
भवानी, राष्ट्रभाषा, दर्शन ।
- (3) निम्नलिखित शब्दक विपरीतार्थक शब्द लिखू-
जेना- दिन - राति
जय, देश, यश, कोमल, माँ ।
- (4) निम्नलिखित शब्दसँ मिलैत-जुलैत शब्द बनाउ-
जेना- गर्व - पर्व ।
कर, भव, काम, बखान, मान, जय ।

योग्यता विस्तारः

- भारतवर्षक विशेषतासँ सम्बन्धित किछु कविताक संग्रह करु ।
- भारतक किछु स्वतंत्रता सेनानीक चित्र संकलित कऽ कक्षामे टाँगू ।
- भारतक मानचित्र बना कऽ कक्षामे टाँगू ।

अध्यापन संकेतः

- देश-प्रेमसँ सम्बन्धित आन-आन कविता बच्चाकै सुनाउ आओर ओकरा याद
करबाक हेतु प्रोत्साहित करु ।

◆◆◆

8. खेल कूदक महत्त्व

खेल खेलायब मानव मात्रक स्वाभाविक प्रवृत्ति होइत अछि । एहिसँ आनन्दक अनुभव आ मन प्रफुल्लित होइत छैक । मानसिक थकान दूर होइत छैक आ नव स्फूर्ति सेहो अबैत अछि । छोट-छोट बच्चा अपन हाथक आझुरकैं मुँहमे टूसि कड, मौटिमे ओँधरा कड, ठेहनियाँ दड कड, दादा-नानाक पीठपर सवारी कड कड खेलाइत अछि, तड वैह बच्चा पैघ भेला पर कबड्डी, चिकका, फूटबॉल, भोलीबॉल, क्रिकेट आदि खेल खेलाइत अछि आ आनन्दक अनुभव करैत अछि । खेलसँ व्यक्तिमे सहयोगक भावना, एकता, प्रेम, करुणा आ सहानुभूतिक प्रेरणा भेटैत छैक आ ओकर स्वाभाविक गुणमे बृद्धि सेहो होइत छैक । पढाइसँ मानसिक विकास होइत छैक तड खेलसँ शारीरिक विकास । शारीर हष्ट-पुष्ट आ स्वस्थ होइत छैक । प्रस्तुत पाठमे लेखक खेलक विभिन्न प्रकारक वर्णनक-संग ओकर, महत्त्व एवं गुणक चर्चा कयलनि अछि ।

बाउ ! अहाँ पोथी पढैत छी। रेडियो सुनैत छी । टी० भी० क प्रसार भेलासँ अहाँ टी० भी० सेहो देखैत छी ।

अहाँ टी० भी० पर रंग-विरंगक खेल देखैत छी । रेडियोसँ नाना प्रकारक खेल-समाचार सुनैत छी । प्रायः प्रत्येक दिन टी० भी० आ रेडियोसँ खेल-समाचार सुनाओल जाइत अछि । अहाँ देखैत होएब जे जखन-जखन क्रिकेटक समाचार सुनाओल जाइत अछि, कतेको गोटे कान आ छातीसँ रेडियो सटौने रहैत छथि । कतेक गोटे तैं भोजन-भात छोडि, टी० भी० लग बैसि, राति-दिन एक कड दैत छथि ।

अहाँ विद्यालयमे पढैत छी । पोथीक अलावा खेलक घंटी सेहो होइत अछि । खेल-शिक्षक नाना प्रकारक खेल, ड्रील, पी० टी० करबैत छथि । भड सकैत अछि जे अहाँकैं पोथी देखिते निन्द आबड लगैत हो । अहाँकैं पढ़सँ बेसी खेलडमे मोन लगैत हो । अहाँकैं मोन होइत हो जे पढाइ-लिखाइ छोडि हरदम खेलाइते रही । मुदा ई सोचैत छी जे विद्यालयमे खेलक घंटी किएक होइत अछि ?

बाउ ! खेलक अपन पृथक् महत्त्व छैक । पढाइक संग खेलक अटूट संबंध छैक । खेल

जीवनक जरूरी अंग थिक । खेलसँ शरीर पुष्ट होइत छैक । मांसपेशी मजबूत होइत छैक । शरीरमे आकृति चढैत छैक । खेल मनुष्यकै स्वस्थ रखैत अछि । पोथी मानसिक ज्ञानक साधन थिक आ खेल-कूद मनोरंजनक संग शारीरिक शिक्षाक साधन थिक । खेल अहाँक मनोरंजन करैत अछि । मनोरंजन जीवनकै सुखमय बनबैत अछि ।

खेल विश्व बधुत्वक भावना बढ़बैत अछि । खेलाड़ीक आपसमे जान-पहचान बढ़बैत अछि । सत्ये, खेल मैदान एकटा परिवार सन होइत अछि । खेल अहाँक अन्दरमे नुकायल जरूरी गुणक विकास करैत अछि । कर्तव्यक महत्व सिखबैत अछि । इच्छा-शक्ति आ संकल्प बढ़बैत अछि । सामूहिक एकता आ जीवनमे उन्नति हेतु प्रयास करबाक आदतिकै बढ़बैत अछि ।

स्वस्थे शरीरमे स्वस्थ मस्तिष्कक निवास संभव अछि । आ शरीरकै स्वस्थ तथा हृष्ट-पुष्ट बनावड लेल खेल-कूद जरूरी अछि ।

नियमित रूपसँ खेल खेलायब अहाँकै नीरोग राखत । अहाँ बीमार नहि होयब । अंगरेज लोकनिक ई धारणा छनि जे छात्र जीवनमे खेलक भावनासँ शिक्षित होयबाक कारणै 'एटन' क मैदानमे अंगरेज लोकनि 'वाटरलू' क युद्धमे नेपोलिथन सन बहादुरकै परास्त कड सकलाह ।

सुविधाक हिसाबें हम खेल-कूदकै मोटा-मोटी दू भागमे बाटि सकैत छी । एक तड एहन खेल जे घरमे खेलल जा सकय । माने, बैसलो छी, खेलाइतो छी । जेना- लूडो, कैरम, शतरंज, पचीसी कन्नाठुड्ही आदि । एहि तरहक खेल, अहाँकै मानसिक शान्ति दैत अछि । उचित निर्णय लेबाक ज्ञान सिखबैत अछि । सही रास्तापर चलबाक उपदेश दैत अछि । इच्छा आ संकल्प शक्तिकै मजबूत बनबैत अछि ।

झिझिर कोना, नुक्का चोरी, दण्ड बैसक, जुङ्डो-कराटा, टेबुल टेनिस आदि घरक बाहर आ भीतर दुनू ठाम खेलायल जा सकैत अछि । मुदा, किछु, खेल एहन अछि जकरा हेतु मैदान जरूरी छैक । जेना- कुस्ती, चिक्का, कबड्डी, फूटबॉल, भोलीबॉल, क्रिकेट, हॉकी, बैडमिन्टन, लम्बा कूद, ऊंचा कूद, बाधा दौड़ आदि । एकर अतिरिक्तो बहुत रास खेल होइछ, जेना- टेनिस, टेबुल टेनिस, एक्वॉस, बास्केट बॉल, बेसबॉल, गोल्फ, भारोत्तोलन, पोलो, ब्रिज, खो-खो आदि ।

बाउ ! की अहाँ जनैत छी जे कोन खेलमे कयकटा खिलाड़ी होइत छथि । देखु कबड्डीमे सात टा, भोलीबॉलमे छः, हॉकीमे एगारह, क्रिकेटमे एगारह, वैडमिन्टनमे दू, शतरंजमे एक, वॉस्केटबॉलमे पाँच, टेबुल टेनिस आ टेनिसमे एकसँ दू आओर नेट बॉलमे सातटा ।

जनैत छी भारतक राष्ट्रीय खेल कोन थिक ? 'हॉकी'-भारतक आ पाकिस्तानक राष्ट्रीय खेल थिक । तहिना इंग्लैण्ड आ आस्ट्रेलियाक राष्ट्रीय खेल थिक क्रिकेट, अमेरिकाक-बेसबॉल ।

खेल चाहे जे हो ओहिमे अनुशासन बहुत जरूरी रहेत छैक ।

खेलक मैदानमे अहाँ अनुशासन, आज्ञापालनक आदति आ विजयक संकल्प प्राप्त करैत छी । इएह गुण युवककै नीक सैनिक बनबैत छैक । खेल चरित्र निर्माणमे सेहो सहायक होइत अछि । खेलाड़ी स्वेच्छाचारी नहि होइत अछि । ओ नायकक आज्ञाक पालन करैत अछि । खेलाड़ी सम्मानपूर्वक अपन कर्तव्य करैत अछि आ जीतमे सहायक होइत अछि । खेल सामूहिक भावनासँ, मिलि कड़ कार्य करबाक शिक्षा दैत अछि । अहाँ भारतीय हाँकीक जादूगर ध्यानचंदकैं जनैत छियनि ? ध्यानचंद ओलंपिक खेलमे बरोबरि हॉकीमे भारतकैं स्वर्णपदक दिअबैत रहलाह । ध्यानचंद भारतीय सेनामे लाँस नायक छलाह । 1936 के बर्लिन ओलंपिकमे हिटलर धरिकैं प्रभावित कयने छलाह । हिटलर अपना दिससँ एकटा पदक देने छलनि । हिटलर ई इच्छा व्यक्त कयने छलाह जे यदि ध्यानचंद जर्मनी आबि जाथि तै हुनका मार्शल बना देल जायत । बाउ ! आब सोचू ! खेल-कूद अहाँकैं जीवनमे उच्च पद, उच्च नौकरी आ प्रतिष्ठा प्राप्त करबामे सहायक होइत अछि । ध्यानचंदक कहब छलनि—“लगन, साधना आ खेल भावना इएह सफलताक पैघ मंत्र थिक । खेलड काल ध्यान राखक चाही जे हारि वा जीत खेलाड़ीक नहि, संपूर्ण देशक थिक”

खेल भावना आ सामूहिक एकतापर बल दैत ध्यानचंदजी कहलनि—“हमर तड प्रयास रहेत छल जे हम गेंदकैं गोल लग लड जा कड अपन कोनो संगी खेलाड़ीकैं दड दी, जाहिसँ ओ गोल कड सकए आ गोल करबाक बाह-बाही ओकरे भेटैक । आ एही खेल भावनासँ हम हिटलरक हृदय जीति सकलहुँ ।”

एहिसँ ई साफ जाहिर होइत अछि जे खेलमे स्वार्थी नहि बनबाक चाही । सामूहिक

प्रयाससँ खेलमे जीत हासिल होइत छैक ।

एकटा बात आरो ! खेलमे खेलाइत-खेलाइत अहाँ आपसमे लड़ लगैत छी । मारि-पीट करड लगैत छी । कपर फोड़ी भड जाइत अछि । ई नीक बात नहि । खेल हमरा दोस्तीक भाव सिखबैत अछि । खेल मिल-जुल कड रहबाक बात सिखबैत अछि । परिवार, समाज, देश आ विश्वक संग एकता कायम रखबाक प्रेरणा दैत अछि । खेल साहस दैत अछि आ विपत्ति-बाधासँ लड़बाक शिक्षा दैत अछि ।

आजुक वैज्ञानिक युगमे पढ़ाइसँ कम महत्व खेलक नहि छैक । अहाँ जनैत छी जे कुस्तीमे गामा विश्व विजयी मानल जाइत छलाह । लगातार परिश्रम आ अभ्यासक प्रतोपैं पी० टी० उषा उड़न परी कहबैत छथि । आइ-कालिह क्रिकेट खेलक लोकप्रियता बहु बढ़ि गेल अछि । जहिना पूर्वमे क्रिकेट खेलमे सुनील गावस्कर आ कपिलदेव आदि खिलाड़ी विश्वमे भारतक नाम उजागर कयलनि, तहिना आइ-कालिह सचिन तेंदुलकर, महेन्द्र सिंह धोनी आदि क्रिकेटक खिलाड़ी विश्व कप जीति कड भारतक नाम उजागर कयलनि अछि ।

तें, बाड ! खूब पढू आ खूब खेलाउ । पढबो करू। खेलयबो करू । जाहि खेलमे रुचि हो, ताहिमे जुटि जाउ । विश्वमे अपन नाम आ देशक नाम जगजियार करू ।

-उपेन्द्र दोषी

शब्दार्थः

अदूट	- जे खण्डित नहि हो
परास्त	- पराजित
पृथक्	- भिन्न
स्वेच्छाचारी	- अपन इच्छानुसार कार्य कएनिहार
कायम	- स्थिर, निर्धारित

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) इंग्लैण्ड आ अमेरिकाक राष्ट्रीय खेलक नाम बताउ ।
- (2) क्रिकेट आ फूटबॉल खेलक अतिरिक्त आओर पाँचटा खेलक नाम बताउ ।
- (3) कबड्डी, भोलीबॉल, टेनिस, टेबुल टेनिस खेलमे कएकटा खिलाड़ी होइत छथि ?
- (4) नीक स्वास्थ्य आ नीक समझ दुनू जीवनक उत्तम बरदान थिक । ई किनकर कथन अछि ?
- (5) खेलक संबंधमे गाँधीजीक की कहब छलनि ?

(ख) लिखित प्रश्नः

- (1) पढ़ाइक सांग खेलक महत्व किएक अछि ?
- (2) खेल-कूद कोन तरहक शिक्षाक साधन थिक ?
- (3) भारतक राष्ट्रीय खेल कोन थिक ?
- (4) घरक भीतर आ मैदानमे खेलल जायबला खेलक नाम लिखू ।
- (5) ध्यानचंद कोन खेलसँ सम्बन्धित खिलाड़ी छलाह ?
- (6) ध्यानचंदक सम्बन्धमे अहाँ की जैत छी ?

(ग) सही-गलतीः

नीचाँ कथनक आगाँ देल गेल बाक्स (बॉक्स) मे सही (✓) आ गलतीक (✗) चिह्न लगाउ-

- (1) खेलसँ शरीर पुष्ट आ मांसपेशी कमजोर होइत अछि ।
- (2) खेलसँ आलस्य दूर होइत अछि ।

- (3) खेल कूद मनोरंजनक संग शारीरिक शिक्षाक साधन थिक ।
- (4) लगन साधना आ खेल भावना इह सफलताक मूल मंत्र थिक ।
- (5) खेल दोस्तीक भावकैं मेटबैत अछि ।

(घ) रिक्त स्थानक पूर्ति करुः

- (1) राष्ट्रपिता महात्मा गाँधी शिक्षाक पक्षमे छलाह ।
- (2) सुविधाक हिसाबें हम खेल-कूदकैं मोटा-मोटी भाग मे बाँटि सकैत छी ?
- (3) खेल चरित्र निर्माणमे सेहो होइत अछि ।
- (4) हॉकीक जादूगर ध्यानचंद, ओलम्पिक खेलमे बरोबरि भारत कैं दिअबैत रहलाह ।
- (5) लगातार परिश्रम आ अभ्यासक प्रतापैं उड़नपरी कहबैत छथि ?

(ड.) निम्नलिखित शब्दकैं शुद्ध करुः

ओलांपिक, इक्षा, अनुसासन, परयन्त, स्वास्थ्य ।

भाषा अध्ययनः

- (1) संज्ञा आ सर्वनामक विशेषता बतौनिहार शब्द विशेषण कहबैत अछि-
जेना - नीक, अधलाह, नव, पुरान, आदि ।
एहि आधार पर दस गोट विशेषण चुनि कऽ ओकरा वाक्यमे प्रयोग करु ।
- (2) 'उड़नपरी' आ 'हॉकीक जादूगर'-ई दुनू विशेषण क्रमशः पी० टी० उषा आ
ध्यानचंदक लेल प्रयुक्त भेल अछि । एहिना कोनो दू गोट व्यक्तिक लेल प्रयुक्त
विशेषण शब्द ताकि कऽ बताउ जे ओ किनका लेल प्रयुक्त भेल अछि ।
- (3) कोनो पाँच गोट सार्वनामिक शब्द ताकि कऽ लिखू ।
- (4) समान अर्थ प्रकट करउवला शब्द समानार्थी शब्द कहबैत अछि-
जेना - भवन-मकान, पोथी-पुस्तक ।

(5) नीचाँ देल गेल समानार्थी शब्दकॅं सही-सही मिलाउ-

<u>'क'</u>	<u>'ख'</u>
(i) अन्दर	(क) मेहनति
(ii) नीक	(ख) निरंतर
(iii) प्रतिष्ठा	(ग) विघ्न
(iv) बल	(घ) मित्रता
(v) दोस्ती	(ङ) जोर
(vi) बाधा	(च) सम्मान
(vii) लगातार	(छ) बढ़ियाँ
(viii) परिश्रम	(ज) भीतर

योग्यता विस्तारः

अहाँकॅं कोन खेल सभसँ नीक लगैत अछि आ किएक ? जे खेल अहाँकॅं सभसँ नीक लगैत अछि तकरा वर्णन करू।

अध्यापन संकेतः

शिक्षकसँ अपेक्षा जे विद्यार्थीकॅं हुनक रूचिक अनुसार खेलक सम्बन्धमे बताबथि ।



9. नीति पद

नीक-बेजायक व्यावहारिक ज्ञान देनिहार वाक्य वा पद नीति पद कहैछ। की करी की नहि करी, विपत्तिमे धैर्य, अपन कर्तव्यपर भरोस राखब सफलताक कुंजी थिक। सफल जीवनक हेतु उपदेश देब एकर मुख्य लक्ष्य थिक। कवि प्रस्तुत कवितामे उद्धरण सहित सरल आ सुबोध भाषामे उपदेशात्मक एवं प्रेरणादायक नीति पद प्रस्तुत कयलनि अछि।

आनक दुख सँ जे दुखी सैह कहाबथि संत
गौतम गान्धी नानकक, सैह कहैए पंथ।

केहनो विकट विकाल हो, बाँहिक करी भरोस
चलबै तँ घटबे करत बाट कोस पर कोस।

बिनु पढ़ने नहि ज्ञान हो बिनु ज्ञाने नहि मान
धन नहि, पद नहि, विश्वमे पूजित छथि विद्वान।

सब देशक इतिहास मे नीक आर अधलाह
नीकक करी उपासना नीके होइत जेताह।

जीवन सँ जँ प्रेम अछि, करू समय सँ प्रेम,
अन्धकार नहि थम्हि सकत बारू बुद्धिक टेम।

-उदयचन्द्र इा 'विनोद'

शब्दार्थ :

संत - साधु

पंथ - एक निश्चित विचार धारा

टेम - दीपक टेमी (बत्ती)

प्रश्न ओ अभ्यास

बोध-विचार

(क) मौखिक-प्रश्नः

कहू तः-

- (1) हमरालोकनिकैं ककर उपासना करबाक चाही ?
- (2) धन पैघ होइत छैक वा विद्या ?
- (3) संत ककरा कहबाक चाही ?

(ख) लिखित-प्रश्नः

एहि प्रश्नक उत्तर लिखू-

- (1) आनक दुखसँ के दुखी होइत अछि ?
- (2) विपत्तिक समयमे मनुष्यकैं की करबाक चाही ?
- (3) सौंसे विश्वमे किनकर पूजा होइत छनि ?
- (4) एहि कवितामे 'करू समयसँ प्रेम' क की अर्थ अछि ?

(ग) एहि पाँतीकैं शुद्ध करूः

- (1) आनक दुखसँ जे सुखी, सैह कहाबथि संत
गौतम, गाँधी नानकक, सैह कहैए पंथ ॥
- (2) धन नहि, पद नहि, विश्वमे पूजित छथि विद्वान
बिनु पढ़ने नहि ज्ञान हो, बिनु ज्ञाने नहि भान ॥
- (3) सब देशक इतिहासमे, नीक आर अधलाह
नीकक करी उपासना, नीके होइत बताह ॥

भाषा-अध्ययनः

- (1) नीचाँमे किछु शब्द-युग्म देल गेल अछि, जे सुनबामे समान बुझाइत अछि, किन्तु
अर्थ अलग-अलग होइत छैक। एहन शब्दकैं श्रुतिसम भिन्नार्थक शब्द कहल
जाइत छैक। अहाँ देल गेल शब्दक अर्थ स्पष्ट करू-
सत - संत, वट - बाट, धन - धान, पथ - पंथ, कोश - कोष ।

- (2) एहि शब्दक विपरीतार्थक (उनटा अर्थ बला) शब्द लिखू-
दुख, भरोस, ज्ञान, विद्वान्, अंधकार ।

योग्यता-विस्तारः

- (1) एहि पाठसँ मिलैत-जुलैत आन पद सभक संकलन करू ।
(2) विद्यालयमे होअय बला सांस्कृतिक-कार्यक्रममे अपन संकलित-पदमेसँ रुचिगर
पद सभकैं गाबि कड सुनाउ ।

अध्ययन-संकेतः

- (1) शिक्षकसँ अपेक्षा जे ओ कक्षामे गौतम, गाँधी, नानक आदि महापुरुषक
जीवनसँ बच्चाकैं अवगत, कराबथि ।

◆◆◆

10. सिनेहिया

जाहिसौं सत्यक प्रति स्नेह हो ओकर कण मात्रो भेटला पर प्रसन्नताक पाराबार नहि होइछ । जेना सिनेहियाकै भेलैक । ने माय छैक, ने भाइ, बापो छैक बताह । मामाक संग रहैत अछि, रेलगाड़ीक इंजिनसैं खंसल जरलाहा कोयला बीछि कड आ ओकरा बेचि कड जीवन चलबैत अछि । एहन साधनहीन सिनेहियाक आत्मामे पढ़बाक उत्कट इच्छा ततेक छैक जे ओ पढ़बाक इच्छा व्यवत करैत अपन आ अपन भायक नाम तुल्हुआ पर लिखबैत अछि । खुशीसैं बेर-बेर ओकरा देखैत अछि आ सभकैं देखबैत अछि ओकर प्रसन्नताक सीमा नहि । वास्तवमे सभक लेल शिक्षा अति आवश्यक अछि । लेखक शिक्षाक महत्त्वाकै सिनेहियाक चरित्रिक माध्यमे बड़ सजीव, मार्मिक आ पात्रानुकूल भाषामे देखौलनि अछि ।

ओ आश्वासन देलनि जे एक घंटामे काज सम्पन्न भ' जायत । ताबत बैसू । हमहुँ हुनक आदेशकै अक्षरशः पालन करैत पोस्ट आफिसक ओसारा पर राख्खल बेंच पर ढाँड़ मोड़लहुँ । मोन भेल जे गामे चलि जाइ, मुदा रौद देखि हिम्मति पस्त भ' गेल, संगहि काजक आवश्यकता सेहो गाम जयबाक विचारक अवसान क' देलक ।

एम्हर-ओम्हर तकिते रही । तकैत छलहुँ सङ्कक दुनू कात पक्कितबद्ध भेल ठाढ़ कठघरा सभकैं । आ कि तखनहि एकट्य छह-सात बर्खक नेना टोकलक, ‘हौ ! हमरा हाथ पर नाम लिख देब’ ?’

ओहि नेनाक स्वर हमरा बड़ नीक लागल ।

एकबेर ओकर आपादामस्तक नजरि खिडौलहुँ । ओकर मुसिकयाइत निर्दोष आकृति हमरा आकर्षित क' लेलक । आत्मीयता बूझि पड़ल ओकरासैं ।

हमरा ‘डॉट’ ऐन फोलैत देखि ओ अपन हाथ बढ़ा देलक । हम पूछि देलियै, ‘की नाम छौक ?’

‘सिनेहिया ।’

हम ओकर हाथ पर ओकर नाम लिखि देलियैक । ओ एकबेर अपन नाम निहारलक । हमरा बूझि पड़ल जे ओ पढ़बाक कोशिश क' रहल अछि ।

‘एगो नाम आरो लिख देब’ ?’

हम ओकर दोसर हाथ पकड़ि लेलहुँ ।
 'अइमे नजि लुल्हुआपर लिख दैह ।'
 ओ अपन बामा हाथ छोड़बैत दहिना हाथक लुल्हुआ दिस संकेत करैत बाजल, 'कोन नाम
 लिखबहक ?'
 हम प्रश्न दृष्टियें ओकरा दिस तकलहुँ ।
 'हमर भायक नाम लिख दैह-अर्जुनमा ।'
 हम ओकर लुल्हुआपर ओकरा भायक नाम लीखि देलियैक । एकटा उत्सुकता जनमि गेल
 हमरा मोनमे । हम पूछि देलियैक, 'कत' रहेत छेँ ?'
 'एही जग । टीसनेपर ।'
 'घर कत' छौक ?'
 'हस्पताल के पाछूमे ।'
 'अर्जुनमा की करैत छौक ?'
 'ऊ कहिया ने मरि गेलै ।' निधोख बाजि गेल ओ । ओकरा चेहरा पर विषादक कोनो
 रेखा नहि छलैक ।
 हम 'चुप भ' गेलहुँ । एकबेर पुनः ओकरा उपरसँ नीचाँ धरि निहारलहुँ । ओकरा स्थितिमे
 कोनो परिवर्तन नहि छलैक । ओ पहिने जकाँ मुसिक्याइत ठाढ़ छल ।
 'चुप कैले' भ' गेल ? ओ टोकि देलक। हम चुप्पे रहलहुँ ।
 'तकलीफ भ' गेल ?' अपना घरके ककरो जुआनी मौगैत नजि देखने छहक ?'
 एहि बेर आओर कोनादन लागल ।
 'की भेल रहैक अर्जुनमा केँ ?' हम पूछि देलियैक ।
 'हमरा नजि बूझल हय । लोक आऊर बोलै जे बलू जुआनी मौगैत भ' गेलै ।'
 ओ बड़ आत्म-विश्वासक संग बाजि रहल छल, 'बाउ कहै जे बलू हमर दाहिने हाथ कटि
 गेल ।'
 'बाउ की करैत छौक ?'
 'कतौ लोक आऊरक अईँठ-कुइठ खाइत होतै ।' हम प्रश्न दृष्टियें ओकरा दिस तकलहुँ ।

‘नजि बुझलहक ? सनकि गेल हइ ।’

‘एहि ठाम रहैत छौक ?’

‘अहँ७७७ । भगमान जाने कत’ हइ ।’ ओ मुह बिजकबैत बाजल ।

‘तों माइक संग रहैत छें ?’

‘नजि ! ऊहो मरि गेल हइ । हम त’ मामा जरे रहै छियै ।’ ओ निर्विकार भोवैं बाजल ।

‘माय कोना मरि गेलौ ?’

‘लोक आऊर कहै हइ जे एगो ‘केश’ मे फौसि गेलै ।’ निश्चन्त भ’ बेंच पर बैसैत बाज’ लागल, ‘हमर माय एगो साहेब ओइ जग भनसा-भात करै । साहेब के चारि गो बच्चा रहै-एगो बियाहीमे आ तीन गो सगहीमे । बियाही बहु नजि रहै । सगही कहाँदन अपन सतबा बेटा के बड़ दुःख दै । एकदिन ओइ छौँड़ाकें अपन औंठीमे स’ किदन चटा देलकै आ छौँड़ा मरि गेलै । छौँड़ा के औंठी चटबैत हमर माय देखने रहै । हमर माय साहेब के कहि देलकै, से कहाँदुन ओही लागी साहेब के बहु हमरा माय के मरबा देलकै ।’

ओकर गप हमरा नीक नहि लागल। बजलहुँ, ‘ई सिनेमा सन खिस्सा भेलहु । पतिआइ बला नहि भेलौ । खजौली एते आगाँ नहि छैक ।

ओ बाजल, ‘हम की जान’ गेलियै । लोक आऊर जे बोलै हइ सैह ने कहब’ ।

हम गप बदलैत पुछलियैक, ‘मामा की करैत छौक’ ?

‘बिजनिस ।’

‘कथी के ?’

‘कोइला के ।’

‘तखन नीके जकाँ खाइत-पीबैत होयेबैं ?’

‘निम्मन नाहित त’ नहिये, तखन हूँ... कहुना पेट भरि जाइ हइ।’ ओ बाजल, हूँ ! एकटा गप हइ । हमरा आऊर के ओते दुःख नजि होइ हइ । मामा-मामी के सहइयो पड़े हइ, तैयो धीया-पूता लागी कुच्छो-ने-कुच्छो लेबे करै हइ ।’

‘से किएक ? कहैत छें जे मामा कोइलाक बिजनेस करै-ए ।’

‘कोनो दोकान खोलने हइ ?’

‘तखन ?’

‘ऊ टरेन के डरेबर हइ ने, ओकरे स’ मेल-पाँच केने हइ । टीसन पर त’ नहिये, बाध बोनमे डरेबर कोइला खसा दै हइ ।’

‘कोइला खसाब’ के पाइयो लैत छौक ?’

‘आइ काल्हि मँगनीमे के, ककरा आ कथी दै हइ ?’

‘कतेक पाइ लैत छौक ?’

‘से हमरा नजि बूझल हय । एकदिन मामा स’ पुछलियै त’ कहलक बलू तोरा कोन मतलब हउ तइ स’ ?’

‘नफा तँ ओहूमे नीके होइत होयतैक ।’

‘ऊँह ! मामा कहै बलू डरेबरे कुहरा क’ ल’ लै हइ त’ की बचतै ? तखन ‘नजि’ स’ हँ नीक ।’

‘तौं किछु करैत छेँ कि नहि ?

‘हमहुँ कोइले बीछै छियै । जखनी क’ टरेन अबै हइ, त’ इंजन लग जरलाहा कोइला आऊर जे फेकै हइ, उहे बीछै छियै ।

‘की करैत छेँ बीछि क’।

‘सेहो नै बुझै छहक ?’ ओ एकबेर हँसल, ‘चाहक दोकानदार आऊरके दै छियै ।’

‘कतेक पाइ दैत छौक ?’

‘एक दिन के कहियो एको गो रूपैया दइ हइ आ कहियो डेढ़ो गो ।’

ताबत कोइला बिछनिहार ओकर संगी सभ आबि गेलैक । ओ सभ नीचाँ सड़क पर ठाढ़ छल । संगी सभकेँ देखितहि ओ किछु अकानलक आ पुनः बाजल, ‘हे आब जाइ छिअ’ । टरेन के टाइम भ गेलै’ ।

ओ आब नीचाँ उतर’ लागल । मुदा किछु दूर जा क’ घुरि आयल ।

‘एगो बात पुछिय’ ?

‘पूछ नै’ हम बजलहुँ ।

‘तौं त’ पढ़ल होयब’ ?

हम मुस्कायाइत स्वीकारात्मक मूड़ी डोला देलहुँ ।

आ ओ एकटा विशिष्ट प्रवेंगे ओत' सँ चलि गेल । संगी सभक हेंजमे सभके अपन हाथ आ लुलहुआ पर लिखल नाम देखाब' लागल । किछु दूर धरि संगी सभमे ओकरा चिन्हलियैक मुदा तकर बाद एना ने मिज्जर भ' गेल जे चिन्हि नहि सकलियैक ।

सात मास पर गाम आयल रही । गाड़ीसँ उतरितहि बूझि पड़ल जे टीसन उदास होअय । एम्हर-ओम्हर तकलहुँ । केओ परिचित नहि भेटल । अन्तमे अटैची उठा क' बिदा होम' लगलहुँ कि केओ हमरा हाथसँ अटैची ल' लेलक । घुरि क' तकलहुँ । हम ओकरा चिन्हि गेलहुँ, मुदा एकटा अप्रत्याशित नजरियें ओकरा दिस तकलहुँ ।

'हमरा नजि चिन्हल' ? हम सिनेहिया छी ।' ओ परिचय दैत बाजल ।

हमर सम्पूर्ण मानस पटल ओहि दिनक घटना पर केन्द्रित भ' गेल ।

'बहुत दिन पर अएलहक-ए ?'

हम स्वीकारात्मक उत्तर दैत पुछलियैक, 'तेँ एखन की करैत छेँ ?'

'नजि पूछ' । मामा सेहो तबाह हइ आ हमहुँ तबाहे छी ।'

'किएक ?'

'एखुनती सब टरेन बन्द हइ । खाली तेँ जइ स' अएलह-ए उहे खूजल हइ ।'

'ट्रेन किएक बन्न छैक ?' ट्रेन बन्न होयबाक सूचना आ कारण हमरा बुझल छल, तैयो पुछलियैक ।

'कहै हइ कहाँदन सरकार के घरमे कोइले नजि हइ ।'

'तखन तँ बड़ दिककत होइत होयतैक लोक सभके ।'

'लोक आऊर के जे होइ हइ से होबे करै हइ । हमरा आऊरके त' हाथे-पयर बन्द भ' गेलै ।

'तँ एखन की करैत छेँ टीसन पर ?

'आब खाली अही टरेन टाइममे अबे छियै । पसिन्जर आऊरके हमरा बुते उठ' जोगर समान रहै हइ त' गाम पर पहुँचा दै छियै ।'

'तोरा बुतेँ उठै छौ भरिगर समान ?'

‘हँ, हौ ! मामा बोलै हइ जे बलू केहनो भारीके पेट स’ उठा सकै छहक । मुदा हम अह बातके माने नजि बुझै छियै । समान त’ उठा लै छियै ।’

एकटा क्षणिक चुप्पीक सम्प्रान्त्य स्थापित भ’ गेलैक ।

चुप्पी तोड़त ओ बाजल, ‘तैं जइ जग नोकरी करै छहक ओत’ हमरो ल’ चलब’ ?’

‘की करबै ओत’ जा क’ ?’

‘नोकरी।’ मुदा पुनः सम्हारलक’ ‘नजि, नजि। तोहर खाना बना दीतिय’ आ पढ़ियो लितौं ।’

‘खाना बनाब’ अबैत छौक ?’

‘हँ ! भिलबाके होटलमे दू महीना बैराके काज केलियै । ओतै सीखलियै । कनी-मनी बाँकी हेतै त’ तोरा ओइ जग सीख लेबै ।’

हमरा ओहि दिनक ओ क्षण मोन पड़ि गेल जखन ओकरा बजाब’ ले’ हम आकुल भ’ गेल रही आ ओ अपन संगी-तुरियामे मिज्जर भड’ अदृश्य भ’ गेल छल । हम ओकरासँ पुछलियैक, ‘मामा-मामी जाय देतौक ?’

‘से तैं कहिया जेबहक ?’ प्रश्नक उतारा ओ प्रश्नेसँ देलक ।

‘परसू ।’

‘तखन मामा-मामी आऊर स’ पूछि लेबै । हमरा बिसवास हय जे मामा-मामी आऊर मनाही नजि करतै । नीको काज लागी कतौ लोक रोकलकै ग’ ?

ओकर सम्पूर्ण आकृति खिलखिला उठलैक । बूझि पड़ल जे एहिसँ पहिने ओ कहियो एतेक प्रसन्न नहि छल । ओकरा एकटा पैघ उपलब्धि भेल रहैक । ओकरा अपन प्रिय वस्तु ओहि दिन भेटि गेल रहैक ।

संग ल’ जयबाक बात पर हम निर्णय नहि क’ पाबि सकल रही । सोचैत रही जे की कहीयैक ? ओकर उत्साह बढ़ि रहल छलैक । पुछलक, ‘एखनी त’ गामे जयबहक ?’

‘हँ ! बजारे होइत जयबै। लडू किनबाक अछि ।’

सिनेहिया अटैची उठा, पूब दिस, हमर आगाँ-आगाँ बिदा भ’ गेल ।

-प्रदीप बिहारी

शब्दार्थः

विषाद	-	दुख
आपादमस्तक	-	पैरसँ माथ धरि
निम्मन	-	नीक
अकानब	-	ध्यान देब
फोलब	-	खोलब
सनकब	-	बताह हैब
पतिआयब	-	विश्वास करब

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) सिनेहिया ककरा संग रहैत छल ?
- (2) सिनेहियाक मामा कोन काज करैत छल ?
- (3) ट्रेन बंद भेलासँ सिनेहिया किएक चिन्तित छल ?
- (4) ट्रेन बन्द हैबाक की कारण छल ?
- (5) सिनेहिया ककरा संग आ किएक जाय चाहैत छल ?
- (6) भिलबा के छल ?

(ख) लिखित प्रश्नः

- (1) सिनेहिया कोन काज करैत छल ?
- (2) सिनेहियाक भायक नाम की छल ?
- (3) सिनेहियाक मायक मृत्यु कोना भेलैक ?
- (4) सिनेहियाकैं कथीक जिज्ञासा प्रबल रहैक ?

(ग) सही-गलती:

नीचाँ कथनक आगाँ देल गेल बाकस (बॉक्स) मे सही (✓) आ गलतीक (✗) चिह्न लगाऊ-

(1) कोयलाक चोरी करब गलती बात थिक ।

(2) कोयलाक अभावमे मात्र ट्रेन बन्द भड सकैछ ।

(3) सिनेहियाक पिता सनकल छल ।

(4) सिनेहियाकैं पढ़बाक बड़ इच्छा छलैक ।

(घ) नीचाँ देल गेल वाक्यमे रिक्त स्थानक पूर्ति करूः

(1) लोक आऊर बोलै । जे बलू जुआनी भ' गेलै ।

(2) कतौ लोक आऊरक अइँठ-कुइठ होतै ।

(3) निम्मन नाहित त' नहिये, तखन हैँ, कहुना भरि जाइ हइ ।

(4) टीसन पर त' नहिये, बाध बोनमे कोइला खसा दै हइ ।

(5) ऊँह ! मामा कहै बलू कुहरा क' ल' लै हइ, त' की बचतै ?

(ङ) निम्नलिखित शब्दकैं वाक्यमे प्रयोग करूः

दृष्टि, पंक्तिबद्ध, मुस्कियाइत, निर्दोष, तुल्हुआ ।

(च) नीचाँ देल गेल शब्दकैं शुद्ध करूः

लुलुहा, असपताल, खिस्सा, निरविकार, मिझर ।

अनुमान आ कल्पना:

नीचाँ जे रूप-रेखा देल गेल अछि ताहि आधार पर पूरा कथा लिखू-

सेठजी बानर पोसलनि पंखा हौंकबाक हेतु नोकरक काज नहि-हुनक नाकपर माछी
बैसल बारंबार बैसल बानर क्रोधसँ एक ढेपा मारलक सेठजीक नाक
दूटि गेल ।

भाषा अध्ययनः

शब्दक अन्तमे जे कोनो शब्द वा शब्दांश आवि कड अर्थमे परिवर्तन करय ओकरा प्रत्यय कहल जाइछ ।

जेना-	हार -	किननिहार
आक	-	उडाक' चलाक
आयब	-	बतिआयब, मुस्कआयब

अही आधार पर दस गोट शब्द बनाउ ।

चिह्न विचारः

पूर्ण विराम	-	'।' वाक्य पूर्ण भेला पर एकर प्रयोग होइछ । जेना - राम पढैत अछि ।
प्रश्नवाचक	-	'?' वाक्यमे प्रश्न करबाक वा पूछबाक बोध भेला पर एकर प्रयोग होइछ । जेना - की राम पढैत अछि ?
विस्मयादिबोधक	-	'!' वाक्यमे हर्ष, दुःख वा आश्चर्यक बोध भेला पर एकर प्रयोग होइछ । जेना - वाह ! अहाँ मैच जीति गेलहुँ ।

प्रस्तुत कथासँ प्रश्नवाचक आ विस्मयादिबोधक वाक्यकैं ताकि कड लिखू ।

अध्यापन संकेतः

शिक्षकसँ अपेक्षा जे विद्यार्थीकैं प्रत्ययक विशेष जानकारी दैत अभ्यास कराबथि ।



11. बाढ़ि

बाढ़ि एकटा प्राकृतिक आपदा थिक । एकर भयावह रूप देखि लोकक मोन सिहरि उठैत अछि । हृदय काँप जाइत छैक । खेत-खरिहान, बाध-बोन सभ डूबि जाइत छैक, अन्न-पानि नष्ट भइ जाइत छैक, माल-जाल भसिया जाइत छैक, लोक बेघर, बेसहारा भइ जाइत अछि । कतेको स्थलक नामोनिशान मिटा जाइत छैक, सभठाम हाहाकार आ करुणा पसरि जाइत छैक । भूखें लोक बिलबिलाय लगैत अछि । भोजन, वस्त्र आ आवासक दुःख कमोवेश मात्रामे सभक संग रहैत अछि । एहनामे ककरा के देखय आ पूछ्य । सभक आँख मदतिक आशा आ अपेक्षासैं भरल रहैत अछि । कवि बाढ़िक एहि भयावह दृश्यक वर्णन बड़ सजीव ढंगे कथलनि अछि ।

बाढ़ि एलै, भरि गेलै पानि
आ उजड़ल गामक लोक।

चारूकात हहारो मचलै
सबठां पसरल शोक ॥

खेत डुबल, खरिहानो डुबलै
डुबलै घर के अन ।

चुल्हा टुक-टुक ताकि रहल अछि
कानय जांत हकन्न ॥

ककरा के देखय आ बचबय
सबहक जान बलाय ।

खुट्टा पर बान्हल, कनैत छनि
गोनू झा के गाय ॥

-तारानन्द वियोगी

शब्दार्थः

हहारो	-	शोर, हल्ला
सबठां	-	सर्वत्र, सब जगह
टुक-टुक	-	एकटक
बलाय	-	आफत

प्रश्न ओ अभ्यास

बोध-विचार

(क) मौखिक प्रश्नः

कहू तः-

- (1) बाढ़ि कोन मासमे अबैत अछि ?
- (2) बाढ़ि ककरा नुकसान पहुँचबैत अछि ?
- (3) बाढ़िक मुख्य कारण की थिक ?
- (4) बाढ़ि अहाँकैं नीक लगैत अछि की खराब ? अपन विचार लिखू ।

(ख) लिखित प्रश्नः

- (1) बाढ़ि अयला पर की होइत अछि ?
- (2) बाढ़ि अयला पर सर्वत्र लोकक बीच की पसरि जाइत अछि ?
- (3) 'चुल्हा टुक-टुक ताकि रहल अछि
कानय जांत हकन' कविताक एहि पाँतिक आशय लिखू ।
- (4) बाढ़ि पर एकटा अनुच्छेद लिखू ।
- (5) गोनू झा पर एक गोट अनुच्छेद लिखू ।

(ग) सही-गलती:

नीचाँ कथनक आगाँ देल गेल बाक्स (बाक्स) मे सही (✓) आ गलतीक (✗) चिह्न लगाउ-

- (1) बाढ़ि अयला पर सर्वत्र हरियरी पसरि जाइत अछि ।
- (2) बाढ़िमे लोक खूब आनन्द मनबैत अछि ।
- (3) माल-जालक लेल बाढ़ि कष्टकारक भड जाइछ ।
- (4) बाढ़िक भयावह रूप देखि सध डेरा जाइत अछि ।

(घ) रिक्त स्थानक पूर्ति करुः

- (1) चारूकात हहारो मचलै
सबठां पसरल
(2) चुल्हा ताकि रहल अछि
कानय जांत हकन्न ।
(3) ककरा के देखय
सबहक जान बलाय ।

(ङ) निम्नलिखित शब्दकै वाक्यमे प्रयोग करुः

पानि, चारूकात, जांत, जान, खुदा ।

(च) निम्नलिखित शब्दकै शुद्ध करुः

सोक, चुल्हा, वलाए, खरीहान, अन ।

(छ) निम्नलिखित शब्दक विपरीतार्थक शब्द लिखुः

अतिवृष्टि, उज्जर, उजड़ल,
पसरल, कानब, बान्हल ।

अनुमान एवं कल्पना:

सोचू, बाढ़ि सँ बचबाक हेतु कोन उपाय कयल जाय ।

भाषा अध्ययनः

- (1) जखन कोनो वर्णक उच्चारण नाक आ मुँहसँ होइत अछि तड ओकरा ऊपर अनुस्वार या चन्द्रविंदु लगाओल जाइत अछि । जेना- कैँ, सँ, पैँ सं आदि । एहन अनुस्वार एवं चन्द्रविंदु युक्त दस गोट शब्दकैँ ताकि कड ओकरा वाक्यमे प्रयोग कर्तु ।
- (2) नीचाँ देल गेल चौघरामे सात गोट नदीक नाम देल गेल अछि जाहिमेसँ प्रत्येक वर्णकैँ ताकि कड तीन नदीक नाम लिखू-

ग	स्व	ल	ड़
मु	ती		न
स	शी	ती	
ला	क	म	गा
म	को	ग	
य	वा	ना	ला

अध्ययन संकेतः

शिक्षकसँ अपेक्षा जे विद्यार्थीकैँ बाढ़िक सम्बन्धमे विस्तारसँ बताबथि वा वर्गमे चर्चा करथि ।



12. कम्प्यूटर

विज्ञानक क्षेत्रमे आइ पूरा विश्व अप्रत्याशित ढंगे प्रगति कए रहल अछि । आजुक युगमे ओही देशकै धनिक बूझल जाइत अछि जे विज्ञानक क्षेत्रमे विकसित अछि आ गरीब ओकरा जे एहिमे पिछड़ल अछि । तैं आजुक युगकै वैज्ञानिक युग कहल जाइत अछि । ताहुमे कम्प्यूटर एक महानतम उपलब्धि अछि । जीवनक कोनो एहन क्षेत्र नहि जतड कम्प्यूटरक प्रयोग नहि हो ।

प्रस्तुत पाठमे कम्प्यूटरक गुण आ ओकर लोकप्रियताक सम्बन्धमे कहल गेल अछि । कम्प्यूटरक विभिन्न भाग आ ओकर कार्य क्षेत्रसँ विद्यार्थीकै अवगत कराओल गेल अछि, संगहि इहो देखाओल गेल अछि जे ई हमरा सभक हेतु कोना वरदान सिद्ध भेल अछि ।



[कम्प्यूटरक चित्र]

आइ पूरा विश्वमे वैज्ञानिक प्रगति बड़ द्रुत गतिसँ भड रहल अछि । आइ भनसाधरसँ लड कड आकाश धरि विज्ञानक चमत्कार देखबामे अबैत अछि । वैज्ञानिक-प्रगतिक अद्भुत उदाहरण कम्प्यूटर थिक । सब तरहक गणना करबामे सक्षम यन्त्रकै कम्प्यूटर कहल जाइत छैक । आइ कम्प्यूटरक प्रयोग सर्वत्र भड रहल अछि । आइ प्रत्येक विद्यालय आ महाविद्यालयमे एकर पढाइ प्रारंभ भड चुकल अछि ।

की अहाँ जैत छी जे एकर जन्मदाता किनका कहल जाइत अछि ? ब्रिटिश वैज्ञानिक

चाल्स बैबेज 1833 ई० मे एकर कल्पना कयलनि । आ ओही आधार पर बादमे कम्प्यूटरक विकास भेल । तें बैबेज कें कम्प्यूटरक जन्मदाता कहल जाइत छनि । 1937 ई० मे हार्वर्ड विश्वविद्यालयक हार्वर्ड एकिनक नेतृत्वमे मार्क 1 कम्प्यूटरक निर्माण कयल गेल । सामान्यतः ई प्रथम कम्प्यूटर छल । 1946 ई० मे पेंसिलवेनिया विश्वविद्यालयमे प्रथम डिजिटल कम्प्यूटर बनाओल गेल जकर नाम छल इनियाक, एकर आकार पैघ छल आ ओजन छल 30 (तीस) टन । 1951 ई० मे प्रथम व्यावसायिक कम्प्यूटर बनाओल गेल । पूर्वमे कम्प्यूटर बहुत भारी आ पैघ आकारक होइत छल जे शीघ्र गर्म भड जाइत छल मुदा क्रमशः बादमे विभिन्न वैज्ञानिक लोकनिक प्रयाससँ एकर आकार छोट होइत गेल आ कार्यक्षमता सेहो बढैत गेल ।

भारतमे कम्प्यूटरक सर्वप्रथम निर्माण 1966 ई० मे टया इंस्टीच्यूट ऑफ फण्डामेंटल रिसर्च, मुम्बई मे भेल । कम्प्यूटरकें मोटा मोटी दू भागमे बाँटल जा सकैत अछि- हार्डवेयर आ सॉफ्टवेयर । साधारणतया जे आँखिसँ देखल जा सकैत अछि हार्डवेयर कहबैछ । जेना- कीबोर्ड, मॉनिटर, सी. पी. यू०, डिस्क ड्राइव प्रिंटर, माउस आदि ।

सॉफ्टवेयर - ई कम्प्यूटरक मुख्य भाग थिक । एहिसँ कम्प्यूटर संचालित होइत अछि । एकरा अन्तर्गत विभिन्न प्रकारक प्रोग्राम अबैत अछि जकर प्रयोग विश्लेषण, प्रोसेसिंग, स्मृति, डिस्प्ले आदि तरहक कार्यमे होइत अछि ।

एहिमे प्रयुक्त प्रमुख भाग अछि-

की बोर्ड - टाइपराइटर मशीनक 'की बोर्ड' जकाँ एकरो की बोर्ड होइत अछि ।

माउस - माउस इनपुट युक्ति होइछा। एहिमे दू या तीनटा बटन रहैत अछि जकर उपयोग किलक करबामे वा ड्रैग करबामे कयल जाइत अछि। माउसकैं माउस पैड पर आगू-पाछू या चारुकात घुमाओल जाइत अछि जाहिसँ ई पता चलैत अछि जे स्क्रीन पर कोन कार्य भड रहल अछि ।

ट्रैक बॉल - ई एक स्थिर माउस युक्ति कहबैत अछि जाहिमे कर्सर (स्क्रीन पर तीरक निशान जकाँ) कें एमहर-ओमहर घुमयबाक लेल एक बॉल लागल रहैत अछि जकरा (अंगूठा) हाथक औंठा सँ घुमाओल जाइत अछि ।

जॉय स्टिक - इहो एक माउस युक्ति अछि जाहिमे कर्सरक गति आ दिशा लीवरक सहायतासँ नियंत्रित कयल जाइछ ।

डिजिटिंग टैब्सेट - इहो एक इनपुट युक्ति कहबैछ एहिसँ कम्प्यूटरमे द्वाइंग व स्केचकै प्रवेशित कयल जाइछ ।

स्कैनर - एहिसँ पुस्तककै पढ़ल जा सकैत अछि वा निशान आदिक पहचान कयल जा सकैत अछि ।

टच स्क्रीन - एहि स्क्रीन युक्त कम्प्यूटर पर सीधा हाथक आंगुरसँ कार्य कयल जा सकैत अछि । एहि लेल माउस इलेक्ट्रॉनिक पेनक आवश्यकता नहि पडैछ ।

लाइट पेन - ई माउस जकाँ कार्य करैत अछि ।

मॉनिटर - मॉनिटर आउटपुट युक्ति अछि जे देखबामे टेलीविजनक स्क्रीन जकाँ होइत अछि । एकर बनावट तेहन होइछ जे सभ अक्षर बहुत स्पष्ट देखाइ पडैत अछि। ई दू प्रकारक होइछ - मोनोक्रोम आ एकवर्णी वा रंगीन ।

प्रिंटर - प्रिंटर कम्प्यूटरक संग जोड़ल जायबला युक्ति अछि जाहिसँ स्क्रीन पर देल गेल सूचनाकै कागज पर मुक्रित कयल जाइत अछि ।

प्लाटर - एहि युक्तिक सहायतासँ कम्प्यूटर कमाण्ड द्वारा पेपर पर चित्र धीचल जा सकैत अछि ।

सी० पी० यू० - कम्प्यूटरक जे भाग प्रोग्रामक निर्देशकै क्रियान्वित करैत अछि- सी० पी० यू० कहबैत अछि । मानव शरीरमे जहिना मस्तिष्क होइत अछि तहिना कम्प्यूटरमे सी० पी० यू० । ई सभ कार्यकै शीघ्रतासँ करैत अछि । कम्प्यूटरक सभ अंग सी० पी० यू० क अनुसार कार्य करैत अछि । जाहि प्रणालीसँ ई नियोजित कयल जाइछ ओ ओपरेटिंग सिस्टम कहबैत अछि । एकर दू भाग होइत अछि-कंट्रोल यूनिट आ एरिथ्रमेटिक लाजिक यूनिट- ए० एल० यू० ।

कम्प्यूटरक कार्यक्षमताक अनुसोरै एकर आरो कतेक सूक्ष्म भाग होइछ । कम्प्यूटर सभ एकत्रित आँकड़ाक इलेक्ट्रॉनिक विश्लेषण प्रस्तुत करैछ । आइ शीर्षस्थ वैज्ञानिक लोकनिक द्वारा नव-नव प्रोग्राम विकसित कयल जा रहल अछि । आधुनिक कम्प्यूटर आ सुपर पावर कम्प्यूटर बहुत शक्तिशाली अछि जे कम समयमे अधिक आ जटिल कार्य करैत अछि । बड़का-बड़का कारखाना आ मीलमे सामग्रीक संख्या आ स्तरक निर्धारण कम्प्यूटर द्वारा कयल जाइत अछि । लाभ हानिक आँकड़ा, विभिन्न संस्था आ पैघ-पैघ नामी दोकानोमे कम्प्यूटरसँ बिल तैयार कयल जाइत अछि । अपराध नियंत्रण, अंतरिक्ष यात्राक निर्देशन आ निरीक्षण, ज्योतिषीय कार्य एवं ज्ञान,

भविष्यवाणी, रेलवे आ हवाइ जहाजमे आरक्षण टिकट, बैंकमे लेन-देनक हिसाब, आयात-निर्यात, प्रतिरक्षा, परमाणु उर्जा, विद्युत, राजस्व आ विभिन्न सरकारी कार्यालयमे फाइल आदिक हिसाब-किताब कम्प्यूटर द्वारा होमय लागल अछि । आइ कम्प्यूटरक प्रयोग तीव्र गतिएँ भड रहल अछि । तैं एकर लोकप्रियता दिनानुदिन बढिये रहल अछि ।

-अभिषेक

शब्दार्थः

आवागमन	-	आयब-जायब
औद्योगिक	-	उद्योगसँ सम्बन्धित
विश्लेषण	-	विस्तार, व्याख्या
जटिल	-	कठिन
धड़ल्लेसँ	-	खूब तेजीसँ
दुष्प्रभाव	-	खराब प्रभाव

प्रश्न ओ अध्यास

बोध-विचार

(क) मौखिक प्रश्नः

कहू तः-

- (1) बैंकमे कम्प्यूटरक की कार्य अछि ?
- (2) व्यापारक क्षेत्रमे कम्प्यूटरसँ कोन कार्य होइछ ?
- (3) रेलवे आ हवाइ जहाजमे कम्प्यूटरसँ कोन कार्य होइछ ?
- (4) कम्प्यूटरमे प्रयुक्त ओकर भागक नाम बताउ ?
- (5) कम्प्यूटरसँ की लाभ अछि ?

(ख) लिखित प्रश्नः

- (1) कम्प्यूटरक जन्मदाता किनका कहल जाइत छनि ?
- (2) प्रथम डिजिटल कम्प्यूटरक निर्माण कोन ई० मे भेल ?
- (3) भारतमे कम्प्यूटरक निर्माण कहिया आ कतड भेल ?
- (4) आकारक दृष्टिए पूर्वक कम्प्यूटर आ आजुक कम्प्यूटरमे की अन्तर अछि ?
- (5) हार्डवेयर (कम्प्यूटरक) ककरा कहल जाइछ ?
- (6) कम्प्यूटरमे माउसक की कार्य अछि ?
- (7) कम्प्यूटरमे मॉनिटरक की कार्य अछि ?
- (8) कम्प्यूटरमे सी० पी० यू० क कार्य लिखू।
- (9) प्रिंटरक की कार्य अछि ?

(ग) सही-गलतीः

नीचाँ कथनक आगाँ देल गेल बाकस (बॉक्स) मे सही (✓) आ गलतीक (✗) चिह्न लगाउ-

- (1) चार्ल्स बैबेज 1937 ई० मे कम्प्यूटरक निर्माण कयलनि ।
- (2) 1951 ई० मे प्रथम व्यावसायिक कम्प्यूटर बनाओल गेल ।
- (3) 1933 ई० मे डिजिटल कम्प्यूटरक निर्माण भेल ।
- (4) भारतमे 1966 मे कम्प्यूटरक निर्माण भेल ।
- (5) पूर्वमे कम्प्यूटरक आकार पैघ होइत छल ।

(घ) रिक्त स्थानक पूर्ति करूः

- (1) कम्प्यूटर, सभ एकत्रित आँकड़ाक इलेक्ट्रॉनिक प्रस्तुत करैछ ।
- (2) विज्ञानक आश्चर्यजनक आविष्कार आइ मानव संस्कृतिकैं कड चुकल अछि ।
- (3) कम्प्यूटरक प्रयोग जीवनक क्षेत्रमे भज रहल अछि ।
- (4) कम्प्यूटरकैं मोटा-मोटी भाग मे बाँटल जा सकैत अछि ।
- (5) 21 चीं सदीकैं युग कहएबा लेल दृढ़ संकलिपत अछि ।

- (ङ) नीचाँ देल गेल शब्दकैं वाक्यमे प्रयोग करूः
 (1) कम्प्यूटर (2) वरदान (3) बैंक (4) संस्कृति (5) सुविधा ।
- (च) निम्नलिखित शब्दकैं शुद्ध करूः
 (1) कम्पुटर (2) कांती (3) सेफ्टवेयर ।

अनुमान आ कल्पना:

अहाँ मोबाइल देखने हैब । एकर प्रयोगो कयने हैब । सुनला आ देखलाक आधार पर 'मोबाइलक' वर्णन करूः ।

भाषा अध्ययनः

- (1) जे कार्यक निष्पादन करय से कर्ता कारक कहबैछ । जेना- राम परीक्षा देलनि । एहिठाम 'राम' कर्ता कारक छथि । पाठसँ कर्ता कारक ताकि कड लिखू ।
- (2) पाठसँ योजक चिह्न (-) बला शब्द युग्मकैं ताकि कड लिखू-
 जेना- पढ़ब-लिखब, मिलल-जुलल ।

योग्यता विस्तारः

- (1) कम्प्यूटरक चित्र बनाकड ओकर प्रमुख भागक नाम लिखू ।
 (2) कम्प्यूटर पर एक अनुच्छेद लिखू ।

अध्यापन संकेतः

शिक्षकसँ अपेक्षा जे विद्यार्थीकैं कम्प्यूटरक प्रयोगक सम्बन्धमे विस्तारसँ बताबथि ।



13. 'चल चल दइया मिथिला चल'

चल लच दइया मिथिला चल
 सोन्हगर आंगन सोन्हगर घर
 हम छोट तों ही नमहर,
 ताकि देबौ रामे सन वर ।
 रहतौ माथ पर बाबाक छाहरि
 चैत मे देखबें हरियर राहड़ि
 मिथिलाक उपमा नहि दोसर
 पार्वती संग छथि शंकर
 पोखरीक भीर पर केराक बोन
 खइहें जामुन आम भरि मोन
 सुनिहें अप्पन भूमिक स्वर
 झूलिहें झूला नै कर डर
 पीपरक गाछ तर ब्रह्मस्थान
 देखितहिं सभ करत सम्मान
 आइरो धूर पर खड़ कोमल
 हरियर हरियर चर चांचर
 कचरी मुरही आर चुरलाई
 धोकरी भरि भरि देतौ दाइ
 घरहिं लग लीची कटहर
 अपनहि गाछ मे छइ बड़हर

काका आम लताम खुएतौ
 भैया कोरा कांछ घूमेतौ
 बाट-घाट दुलारक स्वर
 कहतौ सभ बौआ सुन्दर
 गबिहें चैती गीत मल्हार
 काकी सभक पाबि दुलार
 सजमनि खीरा संग कुमहर
 फड़ल छइ अपनहि घर पर
 मिथिलाक परिचय पान मखान
 सरिसो बथुआ सभ रंग धान
 अपन भूमि सभ सँ ऊपर
 दोसर सभटा लगै झड़
 तरुआ भांटा संग तिलकोर
 पापड़ कुड़कुड़ तरल परोर
 देखिहें कोबरक बिहुँसैत वर
 कनियां बांटथि अहिबफड़ ...
 माछक मूड़ा माछक झोर
 कोयल गाबय निशिदिन भोर
 ताकि देबौ रामे सन वर
 चल चल दइया मिथिला चल

-महाकान्त ठाकुर

14. बिलाड़िक काटल बाट

इजोरिया रातिमे निर्जन स्थानपर ओ कार ठाढ़ छलै । गाम ओहि स्थलसँ पाछाँ सेहो एक किलोमीटर आ आगाँ सेहो करीब एक किलोमीटर छलैक । ओ युवक गाड़ीमेसँ बाहर निकलि जेना ककरो अयबाक बाट तकैत छल । खन ओ युवक 'ठहल' लगैत छल त' खने कारक गेटमे ओंगठिक' ठाढ़ भ' जाइत छल । रातुक साढे नौ दस बजैत छलै । एतेक राति आ बीच सड़क पर गाड़ी ठाढ़ अछि ! एकटा युवक ठहलि रहल अछि ! अवस्से ओ युवक लुटेरा अछि जे आगाँ वा पाछाँसँ आबयबला यात्रीक बाट तकैत अछि । शहर दिससँ जे घुमैत छल ओ दूरेसँ निर्जन स्थानपर ठाढ़ गाड़ीकै देखि ठमकि जाइत छल । करीब आधा घंटा बीत गेल हेतै । सब आब बला डेराक' पाछाँ घुमि जाइत छल । जे घुमिक' गाम दिस आपस जाइत छल ओ चौकपर जाक' चर्चा करैत छल । चौकपर एक्का-दोक्का दोकान खुजल रहि गेल छलै । जे बजार दिससँ घुमै ओकरा सब चौके पर रोकि क' सूचना द' दैत छलै । आखिर दस बीस गोटाक जुटान भ' गेलै । सबकियो हिम्मत जुटौलक आ लाठी, रोड़ा, पाथर ल' आगाँ मुँह विदा भेल । ठहाठही इजोरिया छलैके । दूरेसँ साफ देखबामे अबैत छलै ओ कार आ ठहलैत युवक । जाबत आगाँसँ ई व्यक्ति सब ओहि कारक नजदीक पहुँचय-पहुँचय ताबत पाछाँसँ एकटा साइकिल बला पार क' गेलै । बस ओ युवक कारमे चढ़ल आ गाड़ी स्टार्ट क' लेलक । ओ जँ गाड़ी बढ़ालक कि आगाँसँ अबैत भीड़ ओकरा गाड़ीकै घेरि लेलकै । गाड़ी रुकल । गेट खोलि ओहि युवककै धिचलक सब ।

ओ युवक जाबत पुछितए जे की बात छै ? ताबत त' हाथे-मुकके पाँच सात चाट बरसि गेलै ।

ओ युवक कनैत बाजल-“हमरा किएक मारै छी, हम अहाँसबकैं की बिगाड़लौहें ?” एकटा व्यक्ति उत्तर देलक-“की बिगाड़लौहें ? एखने बुझा दै छियह जे केहन होइछै बटमारि ! देखहक ने !

फेर धिच्चातिरी शुरू भ' गेल । एतेक रातिमे ओहि युवकक बात सुननिहार कियो नहि छलैक । ओ कारबला युवक कतेको घुस्सा आ लात खयलक । ओ जँ किछु बजबाक हेतु मुँह खोलैत छल कि भीड़क लोक ओकरापर झपटि खसैत छल । “ डकुबा नहितन ! आइये कोनो

बटोही असगर-दोसगर भेटि जैतै कि ओकर पैसा-कौड़ी छिनि लितै आ ऊपरसँ जानो ल' लितै । ...मार चंडलबाकेँ !'' समूचा भीड़ कहकह करैत छल । ओ युवक मारिसँ अधमरू सन भ' गेल । सड़क पर खसि पड़ल । बेरबेरी सब ओकरा हिला-डोलाक' देखैत छलैक । अनठेने छह ! एहन लोक अहिना भगगल करैत छै !उठा क' गामे दिस ल' चलह ! भोरमे पुलिसके बजाएल जैतै !'' -एकटा व्यक्ति अपन विचार देलक । दोसर अधबयसू बाजि उठल- “आ एकर गाड़ीकेँ की कहबहक ?ककरो चलाब' अबैए कार ?”

सब एक दोसराक मुँह तकैत रहि गेल ।आब ओ युवककेँ कने-कने होश भ' रहल छलै । मुँह बबैत जेना किछु बाज चाहैत छल ।युवक धीरे-धीरे आँखि खोललक । आगाँ-पाछाँ ठाढ़ भीड़केँ देखि ओ फेर डेरा गेल । ओ युवक करूण स्वरै बाजि उठल- “हम चोर-डाकू नहि छी !”

एकटा व्यक्ति झपटैत बाजल-“इह बात कोना बनबैए ?चोर-डाकू नहि छी त' महात्मा छी ?एतय एती रातिक' ध्यान, तपस्या करैत छलौहें ?”

सब व्यक्तिकेँ हँसी लागि गेलै ।

“नहि, हम त'! “ओ युवक उत्तर देबाक प्रयास कथलक कि दोसर व्यक्ति उपरेसँ बातकेँ लोकि लेलक ।

“तखन हमरा सबकेँ देखिक' पड़ाएल किएक जाइत छलह । रहितह किने निडर जकाँ !” ओ युवक फेर जवाब देबाक लेल मुँह खोललक । दोसर व्यक्ति बाजि उठल-“हइ एकरा बातपर की विश्वास करै जेबह ।चोर-चुहाड़ अहिना भूत जकाँ बीसटा डाढ़ि-पात पकड़े छै ।” “तकै की छी ! आब त' ई अपनेसँ गाड़ी चलाक' ल' जाएत ।चलू ने, गाममे बान्हि क' घरमे ताला मारि देबै !भोरे जखने पुलिस दस डंटा लगौतै कि अपने भूत जकाँ बकबक ब'क' लगतै ।”

ओ युवक क'ल जोड़ि विनती कर' लागल-“कनी हमर बात सुनि लिअ ! नहि विश्वास हएत त' हमरा क' देब पुलिसक हवाला ।”

“की सुनतह तोहर बात ! तोहर बात त' बुझले छै ! तोँ कहबहक जे हम ओहिना ठाढ़ छलौहें ।” भीड़मेसँ कियो बाजि उठल-“इजोरिया रातुक आनन्द लै छलौहें ।”

अबाज आयल-“से धरि इजोरिया जोगर भेटि गेलनिकी यौ ?”

भभाक’ हंस’ लागल ।

युवक अपन सफाइ देबाक प्रयास कयलक-“....बिलाडि बाट काटि देलक ! तैं ठाढ़ भ’ गेल छलौं ।”

भीड़मेसँ कियो पुछलक-“त’ एतेक काल किएक ठाढ़ छलौंहें !आ हमरा सबके देखिते पड़ाए किएक लगलौं ?”

“अहाँसब जखने आयलहुँ तखने एकटा व्यक्ति सड़क पार क’ गेलै । हम तैं गाड़ी बढ़ाब’ लगलहुँ ।”

कियो कहैत छलै जे ई भूठ बजैए । कियो कहै भइयो सकैए । ककरो कहब छलै- “जाह रे अंध विश्वासी ! चढ़े छह कार पर आ अंधविश्वास छह गछाड़ने मुखोंसँ बेसी ।” ककरो कहब छलै-बाट कटलकै बिलाडि आ देह तोड़ेलक ई गदहा जकाँ ।

सब व्यक्ति आपसमे विचार-विमर्श कयलक । अन्तमे निर्णय भेलै जे जाए देल जाए । ककरो किछु बिगाड़बो त’ नहिए केलकैए ।कहीं सत्ते कहैत हुअए । भीड़मेसँ एकटा व्यक्ति बाजल- “जाह ! माए खरजितिया केने छलह तैं बैचि गेलह ।एनामे त’ नाहक जान चलि जइतह ।”

सब गौवाँ गामदिस घुमि गेल । बटोही सब आगाँ मुँह बढ़ल । ओ युवक कारमे बैसिक’ गाड़ी स्टार्ट कयलक । ओ सोचैत छल एहन अंधविश्वासमे बेकार पड़लौं । ई त’ उनटे भ’ गेल । बिलाडिक काटल बाटपर गेल रहितहुँ त’ केहन सनगर जतरा रहितय ।

-ऋषि वशिष्ठ-

◆◆◆